

Vol 46
Nru 228
April - Ġunju 2025

LART

Imqaddsa

RIVISTA BIBLIKA



Rivista Biblika

li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena

€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.

Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2025

comalt@ofm.org.mt

Qoxra Quddiem:

Ċelebrazzjoni ta' S. Anna

f'Sefforis (www.custodia.org)



7



15



22

27



7 Il-Knisja ta' Sant'Anna f'Sefforis

15 L-Apokalissi (7)

22 Ir-Raba' Ghanja tal-Qaddej ta' Jahweh
(Is 52,13 – 53, 1-12)

27 Storja tal-Poplu Magħżul mill-Eżilju
sal-Ġudajżmu Rabbniku (2)

39 Li Temmen: Kundizzjoni għad-Dixxipulat
fl-Evanġelju skont San Gwann



39



PERJODU TA' TRANSIZZJONI

L-Art Imqaddsa dejjem kienet post ta' bidliet radikali u transizzjoni minn sitwazzjoni għal ohra. L-istorja tal-poplu Lhudi kienet storja ta' poplu li jgħix f'art li kienet taqa' taht il-ħakma tas-superpotenzi ta' diversi epoki: l-Eġittu, l-Assirja, Babilonja, il-Greċja, Ruma. Dan kien iġib taqlib u spostamenti ta' popolazzjonijiet shaħ. Kien ifisser ukoll li l-kultura tal-poplu Lhudi ġiet ukoll magħġuna minn dawn il-popli li ħakmu l-Art Imqaddsa.

Anke llum l-istorja tal-Art Imqaddsa għadha storja ta' bidliet u transizzjoni. Kull min iżur l-Art Imqaddsa b'mod regolari ċertament jinnota kif dan il-pajjiż dejjem jinbidel. Minn art li kienet tfakkrek fi żminijiet bikrin ta' pajsagġ rustiku li jixbah sew lil dak f'Malta, bl-għoljiet għerja, sigar taż-żebbuġ, hitan tas-sejjeħ, illum l-Art Imqaddsa tidher, f'ħafna bnadi, bħala foresta ta' bini għoli u bliet kbar, toroq li dejjem jiżdiedu, traffiku intens, u popolazzjoni li qabżet l-10 miljun abitant. Mhux tant bogħod minn dak li qed nesperimentaw anke f'pajjiżna.

Is-sitwazzjoni politika tal-Art Imqaddsa qatt ma kienet stabbli, u llum hi inqas minn qatt qabel. Il-konflitt etniku-religjuż-politiku bejn id-diversi popli li jgħixu f'din l-art wasal għal livelli li huma allarmanti. Hemm min jgħid li l-mibegħda li issa tnisset se jkun diffiċli



Il-Papa Franġisku fl-Art Imqaddsa

ħafna li tiġi mraġżna, u li l-Art Imqaddsa mhix se tkun dik li kienet sa ffit snin ilu. Dan kollu jmiss mhux biss il-popolazzjoni lokali, magħmula prevalentement minn Israeljani Lhud, Israeljani Gharab, Palestinjani Musulmani, Palestinjani Kristjani, Druż u Kristjani immigrati li jghixu f'Israel, imma wkoll lit-turisti u l-pellegrini li sa issa kienu qed imorru bi ħgarhom sa ma waslu anke għal 3 miljuni fis-sena. Min imur illum fl-Art Imqaddsa bħala pellegrin ikollu jadatta ruħu għal sitwazzjoni mibdula li ma nafux kif se tiżviluppa.

Minkejja dan kollu u minkejja t-tensjoni kollha li naraw quddiemna fil-

medja soċjali ta' kuljum, l-Art Imqaddsa tibqa' għalina l-Insara post ta' tama f'gejjieni ahjar. Għalkemm Ġerusalem tal-art tibqa' l-belt tal-firdiet, imma nkomplu nemmnu li għad issaltan Ġerusalem tas-sema, li fiha jkun hemm il-paċi u l-gustizzja. Il-preżenza Kristjana fl-Art Imqaddsa għandha dan l-iskop li tkompli tkun xaqq ta' dawl u ta' tama f'gejjieni ahjar.

Rajna l-bidla sseħħ fl-atteggjamenti u l-isforzi ta' paċi u rikonċiljazzjoni min-naħa tal-kapijiet Insara f'dawn l-aħħar snin. Il-preżenza Kattolika fl-Art Imqaddsa, għalkemm hi minoranza li donnha tintilef bħal qatra ilma

fl-oċean, hi preżenza li titkellem u li għandha rwol importanti biex tibni pontijiet ta' djalogu lejn paċi dejjema. Dan l-isforz narawh fil-kliem li ta' spiss itenni l-Kardinal Pierbattista Pizzaballa, Patrijarka ta' Ġerusalem tal-Latini. Rajnih digà fil-messaġġi tal-Papa Leone XIV, li wera x-xewqa li joffri l-ghajnuna tiegħu fil-proċess ta' paċi quddiem id-drama kerha tal-popolazzjoni ta' Gaża, fuq xifer il-ġuħ, u quddiem il-problema tal-ħelsien tal-ostaġġi Israeljani li għadhom maqbudin.

It-transizzjoni qed tinħass ukoll fil-Kustodja Franġiskana tal-Art Imqaddsa. Ninsabu

fil-mument li fih qed nistennew il-ħatra tal-Kustodju l-ġdid, wara li se jtemm il-kariga tiegħu wara 9 snin P. Francesco Patton. Il-Kustodju għandu rwol importanti fl-ekwilibrju delikat tal-preżenza Kristjana fl-Art Imqaddsa. Hu mhux biss il-mexxej spiritwali ta' madwar 300 patri li jgħixu bħala missjunarji fil-Kustodja, imma wkoll irid jiggarantixxi l-kontinwità tal-azzjoni liturgika, pastorali, edukattiva u karitattiva fost l-insara tal-Art Imqaddsa. Dan irid jagħmlu f'kull mument tal-istorja, kemm dawk li huma trankwilli kif ukoll mumenti oħrajn ta' tensjoni bħalma hu l-mument li fih ninsabu issa. Lill-Kustodju l-ġdid, li ċertament ikun maħtur meta tohroġ din ir-Rivista, nawgurawlu ħidma fejjieda u nitolbu għalih. Anke l-Kustodja tal-Art Imqaddsa qed tara bidliet radikali li forsi qatt ma rathom qabel, fis-sens li, waqt li sa f'tit deċennji ilu l-patrijiet kienu jiġu l-aktar mill-pajjiżi Ewropej (Italja, Spanja, Portugal, Franza, Ġermanja, Inghilterra, Polonja, Kroazja, u anke Malta) jew inkella mill-Amerika ta' fuq jew Amerika Latina, issa hemm numru sabih ta' patrijiet li huma indigeni fl-Art Imqaddsa (Eġizzjani, Israeljani, Palestinjani, Ġordani, Sirjani, Libaniżi,

Iraqini), u numru ieħor li ġejjin minn diversi pajjiżi tal-Afrika u tal-Asja. Dan ifisser li l-Kustodja dejjem qed issir aktar internazzjonali, u dan hu fattur pożittiv, imma li jġib miegħu wkoll sfidi godda għall-konvivenza f'ambjent interkulturali mħallat.


It-transizzjoni hi dejjem proċess li jitlob paċenzja u perseveranza. Hi wkoll proċess ta' kuraġġ. Nhar id-diskors tiegħu ta' Hadd il-Palm, il-Kardinal Pizzaballa qal: "Ahna konxji li qed ngħixu fi żminijiet diffiċli. Imma ahna mhux qegħdin hawn illum biex nitkellmu biss fuq tbatija. Ahna qegħdin hawn biex inxandru bil-qawwa li ahna ma nibzghux. Ahna wlied id-dawl, ulied il-qawmien mill-mewt, ulied il-ħajja. Ahna nemmnu fl-imhabba li tirbaħ lil kulhadd."

Irridu niftakru li l-fidi Kristjana li ġiet tramessa

mill-Art Imqaddsa bil-ħidma tal-apostli kienet dejjem messaġġ miftuħ għall-bidla u li kellu jgħaddi minn persekuzzjoni u tbatija biex ippersevera u rabba l-għerq fis-sensibilità tal-Kristjani li jgħixu f'dan ir-regjun. Quddiem dinja li tinbidel, quddiem atti ta' vjolenza u gwerer li jheddu d-drittijiet umani tal-minoranzi reliġjużi, quddiem l-estremiżmu nazzjonalistiku li donnu qed jherri l-qafas tas-soċjetà anke f'pajjiżi li jqisu lilhom infushom bħala demokratiċi, il-messaġġ Kristjan li twassal il-Knisja jibqa' dejjem wieħed ta' tama u fiduċja. L-Art Imqaddsa tibqa' xhieda tal-fatt li l-Kristjani ma jibzghux quddiem bidliet radikali, imma jippruvaw jadattaw ruħhom bi spirtu ewanġeliku biex ikunu ħmira ta' tama quddiem dinja bil-ghatx għad-don tal-paċi.



Kardinal Pizzaballa waqt Hadd il-Palm



IL-KNISJA TA' SANT'ANNA F'SEFFORIS

Noel Muscat ofm

Is-sit arkeologiku ta' Sefforis (Sepphoris), bil-Lhudi Tzipori u bl-Gharbi Saffuriya, jinsab madwar 6 kilometri lejn il-majjistral ta' Nazaret fil-Galilija. Hu mibni fuq gholja 286 metru fuq il-livell tal-baħar u jħares fuq il-Wied ta' Netofa. Hu wiehed mill-aktar siti arkeologiċi importanti f'Israel, għax fih fdalijiet ta' żminijiet Ellenistiċi, Rumani, Bizantini, Iżlamiċi, Kruċjati u Ottomani.

Fl-epoka Rumana l-belt kien jisimha Diocaesarea, u kienet il-kapitali amministrattiva tal-Galilija sas-sena 23 w.K., meta din giet trasferita lejn Tiberija. Sefforis kienet ukoll il-post li fih diversi Lhudi marru joqogħdu wara r-ribelljoni ta' Bar Kokhba fis-sena 135 w.K., u diversi rabbini kienu għamlu minnha centru reliġjuż u kulturali Lhudi, kif jixhdu l-fdalijiet ta' sinagoga. Dan sas-seklu 5, meta mbagħad il-belt saret aktar kosmopolita u kien fiha wkoll komunità Kristjana mmexxija minn isqof. L-istoriku Lhudi Josephus Flavius isejjaħ lil Sepphoris "il-gawhra tal-Galilija".

Sa mill-qedem Sefforis kienet meqjusa bħala l-belt li fiha għexet Marija, Omm Ġesù, u Ġwakkin u Anna, il-ġenituri tagħha li jissem mew fil-kitba apokrifa tal-Protovangelu ta' Ġakbu, għalkemm din il-kitba tqiegħed lill-ġenituri

ta' Marija f'Ġerusalem, qrib it-Tempju, fejn illum ukoll għad hemm il-knisja Kruċjata ta' Sant'Anna li tfakkar il-post tat-twelid tal-Verġni Marija.

Hawnhekk mhux skop tagħna li nitkellmu dwar il-fdalijiet arkeologiċi estensivi tas-sit ta' Sefforis, imma pjuttost li nieqfu fuq parti mill-fdalijiet li tinsab kemmxejn barra miċ-ċentru fuq ix-xaqliba tal-majjistral tas-sit arkeologiku. Hawnhekk, sa mill-1841 il-Kustodja tal-Art Imqaddsa tħares fdalijiet ta' knisja Kruċjata ddedikata lil Sant'Anna, li llum huma taħt il-kura tal-Istitut tal-Verb Inkarnat, li jilqgħu l-pellegrini. F'dan l-artiklu se nitkellmu minn dan is-Santwarju li jfakkarna fit-tfulija ta' Marija u li fih, ta' kull sena, nhar is-26 ta' Lulju, l-Frangiskani tal-Kustodja tal-Art Imqaddsa, l-aktar il-fraternità ta' Nazaret, imorru jiċċelebraw il-festa tal-ġenituri ta' Marija flimkien mal-insara Kattoliċi tal-Galilija.

Sefforis fl-era Kruċjata

Billi l-fdalijiet tal-belt ta' Sefforis jinsabu fuq gholja li fiha hemm nixxighat tal-ilma, u billi tinsab ukoll fuq it-triq ewlenija li minn Akri tieħu għal Nazaret, il-Kruċjati mall-ewwel hakmu dan is-sit sa minn żmien ir-Re Baldwin II fl-1126. Minkejja l-importanza

militari tal-belt, f'tit għandna informazzjoni mill-kronisti tal-epika Kruċjata, hliet minn Teodoriku li, fl-1169-1172 jiddiskreviha bħala belt fortifikata (*civitas munita*). Sal-lum il-viżitaturi għadhom jaraw it-torri imponenti Kruċjat u Ottoman li hemm fil-quċċata tal-gholja, u li għandu forma ta' fortizza, u li llum hu mużew tal-fdalijiet arkeologiċi. Il-fortizza, *Castrum Saphorie*, kienet proprjetà tar-Re tar-Renju Latin ta' Ġerusalem.

Sefforis damet f'idejn Kruċjati sal-jum fatali tal-battalja ta' Qarne Ĥattin fl-4 ta' Lulju 1187, meta l-Kruċjati tilfu l-Galilija. Waqt perjodu ta' fethim ta' waqfien mill-ġlied fl-1229 it-triq li tgħaqqad Nazaret ma' Akri reġgħet giet f'idejn il-Kruċjati, imma fl-1239 il-belt reġgħet waqgħet f'idejn Musulmani. Ir-Re San Ludoviku IX ta' Franza, waqt pellegrinaġġ lejn Nazaret, waqaf Sefforis fl-1251. Dokument tal-1255 juri li Sefforis kienet proprjetà tal-isqof ta' Nazaret. Hemm ukoll min isostni li Sefforis kienet proprjetà tal-Kavallieri Templari, imma fil-fatt dan jirreferi x'aktarx għall-kastell ta' Shefa-Amr, belt li tinsab ukoll fit-triq li tieħu għal Akri. Meta Burchard tal-Monte Sion żar Sefforis fl-1283 u jgħid li kienet fortizza Musulmana li kellha kastell.

L-istorja tal-Knisja Kruċjata ta' Sant'Anna

Minkejja l-fatt li Sefforis kienet belt b'maġġoranza Lhudija, il-Konti Josephus ta' Tiberija ipprova jibni knisja hemmhekk fi żmien l-Imperatur Kostantinu. Dan Josephus (c. 285 – c. 356) kien ikkonverta mir-reliġjon Lhudija għal dik Kristjana, u kien bena wkoll knisja f'Tabgha, fejn illum hemm is-Santwarju tat-Tkattir tal-Ħobż. Fis-sena 518 jissemma isqof, Marcellinus, u jingħad li hu rrestawra xi knisja. Lejn tmiem is-seklu 6 il-Pellegrin ta' Piacenza jikteb li f'Diocaesarea (Sefforis) kien ra xi relikwi assoċjati mal-Verġni Marija, fosthom siġġu li fuqu kienet bilqegħda fil-mument tal-Annunċjazzjoni. Jidher li din hi l-eqdem xhieda li torbot lil Sepphoris mal-Verġni Marija u wkoll mal-ġenituri tagħha.

Fis-seklu 12 jidher li saret qawwija t-tradizzjoni li Sant'Anna kienet minn Sepphoris. Johannes minn Würzburg jikteb li anke Marija twieldet hemmhekk, għalkemm San Ġlormu kien sostna li l-Verġni Marija kienet minn Nazaret. Tidher haġa stramba kif, filwaqt li kien hemm tradizzjoni li Sepphoris kienet il-post tal-familja ta' Marija, il-pellegrini qatt ma jsemmu li hemmhekk kien hemm knisja. Dan forsi għaliex it-tradizzjoni kienet waħda tal-



Fortizza Kruċjata Sefforis

Insara lokali biss, u x'aktarx ukoll għax l-awtoritajiet ekkleżjastiċi ta' Nazaret, li Sepphoris kienet tiddependi minnhom, kienu jippreferu jharsu l-importanza ta' Nazaret bħala l-post marbut mal-Verġni Marija.

Fis-seklu 14 Giacomo di Verona jikteb li Sepphoris kienet il-belt ta' San Ġwakkin, imma li Sant'Anna kienet minn Ġerusalem, fejn il-Kruċjati bnaw il-knisja li sal-lum tfakkar it-twelid tal-Verġni Marija. Il-Frangiskani Niccolò da Poggibonsi fl-1346 jikteb li Sepphoris kienet meqruda, imma li hemmhekk kien hemm knisja li kienet tfakkar il-post tat-twelid tal-Verġni Marija.

Kien fis-seklu 17 li t-tradizzjoni li l-fdalijiet Kruċjati tal-knisja ta' Sant'Anna ta' Sefforis kienu jfakkru li l-ġenitura ta' Marija giet stabilita. Il-kronista Frangiskani

Francesco Quaresmio, fl-*Elucidatio Terrae Sanctae*, jikteb: “Fil-post li fih kien hemm id-dar ta' Ġwakkin, inbniet knisja eleganti b'gebel mingur: hi fiha żewġ ordni ta' kolonni li jwieżnu l-volta ta' tliet navati; għandha abside bi tliet kappelli, li fihom illum joqogħdu xi Mori fi griebeg ċkejknin”.

L-okkupazzjoni Musulmana tal-knisja damet għal xi żmien, għalkemm nafu li l-Emir Druż Fakhr ad-Dîn fl-istess seklu ippermetta lill-Frangiskani ta' Nazaret biex imorru hemm pellegrinagg darba fis-sena. Ftit wara tnehhew id-djar tal-Musulmani u fil-post kien hemm qassis Grieg Kattoliku li kien jiehu hsiebu f'isem il-Frangiskani ta' Nazaret. Mill-1641 l-awtoritajiet Torok Ottomani li kienu jahkmu l-Palestina bdew joħorgu firmani li fihom jagħtu permess lil-Latini (Kattoliċi) biex iżuru dan is-Santwarju.

Sas-sena 1801 kien għad hemm navata waħda tal-knisja wieqfa. Il-Frangiskani komplew imorru pellegrinaġġ kull sena fil-festa tat-Twelid tal-Verġni Marija sal-1841, meta irnexxielhom fl-ahħarnett jakkwistaw is-Santwarju għall-Kustodja tal-Art Imqaddsa. L-oppożizzjoni lokali tal-Musulmani tar-raħal ma halliethomx jiehdu pussess tal-fdalijiet tal-knisja, u dan irnexxielhom jagħmluh biss fl-1870. Meta l-uffiċjali tas-Survey of Western Palestine żaru s-sit fl-1872 huma sabu li n-navata kienet għadha okkupata minn xi djar Musulmani, imma fl-1879 il-Frangiskani kien irnexxielhom inehħu bosta minnhom u jibdwex xi skavi. Huma sabu l-fdalijiet ta' ġiebja antika, li fiha bdew jiġbru l-ilma tax-xita. Dawwru l-proprietà b'hajt li jimmarka l-perimetru tal-knisja Kruċjata, u bnew xi kmamar fuq l-abside biex fihom ikunu jistgħu jgħixu dawk li jiehdu hsieb is-Santwarju.

Ta' min jistaqsi dwar il-fatt li t-tradizzjoni tal-familja ta' Ġwakkin u Anna u t-twelid tal-Verġni Marija tintrabat kemm mal-knisja Kruċjata ta' Sefforis kif ukoll ma' dik ta' Ġerusalem, jiġifieri mal-Knisja ta' Sant'Anna li għadha eżempju stupend ta' arkitettura Kruċjata li baqgħet intatta sal-lum. Fil-fatt ma hemmx kuntradizzjoni bejn iż-

żewġ tradizzjonijiet. Il-Protovangelu ta' Ġakbu jgħid li Ġwakkin kien qassis fit-Tempju ta' Ġerusalem, u li Marija twieldet f'Ġerusalem proprju fil-mument li fih Ġwakkin kien imissu jaqdi s-servizz tiegħu bħala qassis. Nafu li l-qassisin tat-Tempju, anke jekk kienu jiġu minn barra Ġerusalem, kien ikollhom dar fil-belt qaddisa biex fiha jkun jistgħu joqogħdu waqt it-turn tas-servizz tagħhom. Hemm imbagħad it-tradizzjoni li Anna kienet minn Ġerusalem. Mela, jekk Ġwakkin kien minn Sefforis, seta' iżżewweġ lil Anna li sar jafha Ġerusalem u ħadha toqgħod għandu fil-Galilija, imma mbagħad kien preżenti magħha f'Ġerusalem meta kien imissu s-servizz tiegħu. Dejjem fuq dak li jgħid il-Protovangelu, Ġwakkin dam mhux hażin f'Ġerusalem, għax mar f'Wadi Kelt bil-merħliet tiegħu fejn anglu tal-Mulej habbarlu li Anna martu kienet se tniessel bint. Wara t-twelid ta' Marija naraw lil Ġwakkin u lil Anna għadhom Ġerusalem meta, tmenin jum wara l-hlas ta' Anna, huma ipprezentaw lil Marija fit-Tempju, tifkira li ssir fil-21 ta' Novembru u li hi marbuta mal-fdalijiet arkeoloġiċi tal-Bażilika tan-Nea Theotokos li l-Imperatur Biżantin Ġustinjanu bena fis-sena 543 proprju faċċata tat-Tempju ta' Ġerusalem.

Għalkemm it-tradizzjoni ta' Sefforis mhijiex qawwija u antika daqs dik ta' Ġerusalem, ma nistgħux niċhduha *a priori*, għax kien probabbli hafna li Marija għexet Sefforis wara t-twelid tagħha. Il-fatt li ltaqgħet ma' Ġuzeppi li kien minn Nazaret hu prova ta' dan. San Ġuzepp jiġi msejjah *tekton* fl-Evangelji, kelma li tfisser artigġjan f'sens generali. Billi Nazaret kien raħal ċkejken u mitluf, x'aktarx li Ġuzeppi kien imur Sefforis, li kien il-kapitali tal-Galilija, u biss 6 kilometri bogħod, biex ibiġi il-prodotti li kien jipproduċi jew għal xi xogħol ieħor. U seta' jkun li hemm sar jaf lil Marija, li mbagħad marret toqgħod hi wkoll Nazaret (it-tradizzjoni tal-familja ta' Ġwakkin u Anna f'Nazaret, kif juri San Ġlormu). Il-fatt li ma nsibu xejn dokumentat fl-Evangelji u li t-tradizzjoni hi lokalizzata hafna, ma jfissirx li għandna nwarbu dawn il-possibiltajiet kollha li huma wkoll frott tal-għarfien li għandna mit-tradizzjoni apokrifa Kristjana tal-ewwel sekli.

Deskrizzjoni tal-Knisja ta' Sant'Anna

Meta l-Frangiskan Prospekt Viaud, Gwardjan ta' Nazaret u fundatur tal-Mużew tal-istess Santwarju, kif ukoll tal-Mużew tal-iStudium Biblicum Franciscanum ta' Ġerusalem, għamel l-ewwel skavi fil-proprietà

tal-Kustodja tal-Art Imqaddsa f'Sefforis fl-1909, hu kkonkluda li l-Knisja ta' Sant'Anna kienet inbniet fuq il-fdalijiet ta' sinagoga, li hu jghid li l-paviment mużajkat tagħha jmur lura għas-seklu 3-4. Dan il-paviment kellu wkoll iskrizzjoni li kienet tgħid: "Tkun imfahhra t-tifkira ta' Rabbi Yudan, iben Tanhum, iben ta' [Botah li offra dan il-mużajk. Jalla din tkun barka fuqu.]" Dan il-paviment jinsab taħt il-ħajt tat-tramuntana tal-knisja, u dan ifisser li meta nbniet il-knisja Kruċjata l-bennejja ma kinux konxji tal-eżistenza ta' sinagoga fl-istess post u ma segwewx l-orjentazzjoni tagħha. Minkejja dan, instab ukoll taraġ fuq ix-xaqliba tal-punent tal-knisja, u kapitell li fuqu hemm imnaqqax salib u iskrizzjoni bil-Grieg, *touto nika* [dan jirbah]. Dan jindika l-possibiltà li l-knisja Kruċjata inbniet fuq il-fdalijiet ta' knisja aktar antika Bizantina, u li din allura kienet inbniet fuq is-sinagoga lejn tmiem is-seklu 4 jew aktar tard.

Meta wieħed iżur il-Knisja ta' Sant'Anna llum jinduna li kull ma fadal hu ma biss tliet absidi fil-fond tal-binja, li hi immarkata mill-ħajt perimetrali. Fadal ukoll xi hitan tal-ewwel kampata tan-navata. L-absidi jidhru fl-istess tipiku Kruċjat bl-arkati oġivali (telgħin għall-ponta) u bl-arkata ċentrali aktar għolja u wiesgħa minn

dawk laterali. Il-knisja kollha kellha dimensjoni ta' 21.9 metri mit-tramuntana għan-nofsinar, u l-hitana tagħna kienu hoxninb 2.2 metri. It-tul tagħha fid-direzzjoni punent-lvant, jekk naċċettaw li kien isegwi l-hitana perimetrali tallum, kien ta' 36.3 metri. Il-knisja kienet għaldaqstant bi tliet navati, u x'aktarx li kellha ħames kampati, jiġifieri, taqsimiet fil-volta gotika u fid-daħliet ta' kull naha tan-navata ċentrali.

Kull ma jidher għadu wieqaf mill-knisja huma t-tliet absidi tal-lvant, anke jekk dawn fuqhom inbena l-ospizju Franġiskan fl-1879. Il-fatt li l-absidi baqgħu kważi intatti, minkejja l-fatt li l-knisja hi mibnija minn ġebel tal-franka li faċli jmermer l-iskulturi li kien hemm fil-kapitelli tal-kolonni, hu wkoll frott tal-fatt li d-dahar tal-knisja jserrah mal-għolja li hemm warajha, u għalhekk isib ċerta stabbiltà. L-absidi

ċentrali għandha forma semi-ċirkulari u tispicċa bil-ponta oġivali. Jidher li quddiemha kien hemm presbiterju li kien imsaqqaf minn volta li wkoll kienet oġivali. Parti min-nofs tond tal-abside hu maqtuġħ fil-blata naturali, li wkoll jestendi xi 1.15 metri fuq il-livell tal-paviment. Dan jindika li oriġinarjament il-livell tal-presbiterju tal-knisja Kruċjata kien oġħla minn fejn jinsab illum, għax instabu wkoll fdalijiet ta' taraġ bejn il-plieri tan-navata.

Fix-xaqliba tal-lvant l-abside hi mdawwla minn tieqa tonda. L-abside tan-nofsinar hi wkoll semi-ċirkulari u tintemm f'nofs koppla. Imma l-abside tat-tramuntana. Imma l-abside tat-tramuntana hi aktar fonda u tintemm f'kappella jew sagristija li tidhol għaliha taħt arkata li hi simili għal dik tal-absidi l-oħrajn, hekk li minn quddiem għandek



Knisja S Anna Sefforis

impressjoni ta' simmetrija perfetta. Din l-abside li fiha, sallum, għad kemm kappella, għandha volta li titla' għal punta ċentrali fi stil gotiku (bl-Ingliż *groin-vault*) li hi għolja daqs il-volta tal-abside ċentrali. Jidher li din dejjem kienet ambjent li kellu funzjoni liturġika. Il-fatt li din il-kappella hi daqshekk għolja u li l-ħitan tal-punent u tat-tramuntana tagħha huma ħoxnin hekk li joffru denfil li jwiežen il-binja, jissuġġerixxi li din kien il-bażi tal-kampnar. X'aktarx li dan il-kampnar inbena lejn nofs is-seklu 13, meta r-Re San Ludoviku IX kien żar Sefforis.

It-tradizzjoni Kristjana ta' Sefforis

Bagatti jikteb li, fl-ewwel sekli tal-era Kristjana, f'Sefforis kienu jghixu l-*Minim*, kelma Lhudija li tfisser "eretici", isem li bih il-Lhud osservanti kienu jsejhu lil dawh huthom Lhud li kien ikkonvertew għall-Kristjaneżimu, appuntu l-Ġudeo-Kristjani.

Meta fl-1931 l-Università ta' Michigan għamlet skavi arkeoloġiċi fil-parti għolja ta' Sefforis, qrib il-fortizza Kruċjata-Ottomana, instabu l-fdalijiet ta' binja li x'aktarx kienet bażilika Bizantina. Jekk dan hu minnu, allura dan juri li fl-epoka Bizantina l-komunità Kristjana ta' Sefforis inbidlet minn waħda Ġudeo-Kristjana għal waħda

Ġentilo-Kristjana, jiġifieri magħmula minn pagani li kienu ikkonvertew għall-Kristjaneżimu. Minkejja dan, dejjem fuq dak li jsostni l-istudjuż arkeologu Zeev Weiss, Sefforis baqgħet belt prevalentement Lhudija anke matul l-epoka Bizantina. Fil-fatt instabu fdalijiet ta' sinagoga imponenti li tmur lura għas-sekli 5, jiġifieri fi żmien il-Bizantini.

Il-fatt li Sefforis tinsab ftit kilometri bogħod minn Nazaret, kif rajna, jorbotha mill-qrib mal-familja ta' Ġesù, anke jekk il-belt qatt ma tissemma fl-Evangeliġi jew fl-Iskrittura. Il-probabilità ta' din ir-rabta jagħtihelna l-Pellegrin ta' Piacenza fis-sena 570, li jikteb: "Wasalna fit-trufijiet tal-Galilija fil-belt imsejha Diocaesarea, li fiha tajna qima lir-relikwi tal-Imqaddsa Marija. F'dak il-post hemm ukoll il-kattedra li fuqha kienet bilqiegħda meta ġie l-Anglu għandha."

Kif jgħidilna l-*Protovangeli ta' Ġakbu*, Marija kienet qiegħda bilqiegħda tinsej il-porpora meta l-Arkanġlu Gabriel mar iżurha wara li kien diġà deħrilha għall-ewwel darba qrib il-ġajn tar-raħal ta' Nazaret, fil-post li fih il-Kristjani Ortodossi jqimu l-ġrajja tal-Annunzjazzjoni fil-Knisja tal-Arkanġlu Gabriel. Jekk dawn ir-relikwi kienu ttiehdu minn Nazaret lejn il-belt aktar kbira u importanti

ta' Sefforis, dan ifisser li kien hemm relazzjoni bejn dawn iż-żewġ ċentri abitati. B'hekk nifhemu t-tradizzjoni Kruċjata li trid li l-familja ta' Marija kienet ġejja minn Sefforis.

Il-figura ta' Sant'Anna, omm il-Verġni Marija

Billi l-knisja ta' Sefforis għet iddedikata mill-Kruċjati għall-kult lejn Sant'Anna, omm il-Verġni Marija, tajjeb li nkunu nafu xi ħjiel dwar din il-qaddisa simpatika li, flimkien ma' San Ġwakkin għet indikata mill-mibki Papa Franġisku bħala mudell tan-nanniet, hekk li fil-festa tal-ġenituri tal-Verġni Marija (26 ta' Lulju) tiġi ċelebrata l-festa tan-nanniet.

It-tradizzjoni apokrifa trid li Anna kienet bint Akar, mit-tribù ta' Levi u li kienet oħt Esmerja, li kienet omm Santa Eliżabetta u nanna ta' San Ġwann Battista. Tradizzjoni oħra trid li Ġużeppi minn Arimatea kien iż-żiju tagħha, hu ommha. Iżżewġet lil Ġwakkin, qassis għani tat-Tempju, imma kienet sterili. Wara għoxrin sena f'dan l-istat li kien meqjus bħala wiehed ta' għajb fil-poplu ta' Israel, Ġwakkin ġie pubblikament umiljat fit-Tempju u ma thallix itella' l-offerta tiegħu. Għaldaqstant irtira mnikket fid-deżert tal-Lhudija, fl-inħawi ta' Wadi Kelt qrib

Ġeriko, fejn mar mal-merhla tiegħu. Sadanittant anġlu tal-Mulej deher lil Anna u lil Ġwakkin u habbrilhom it-tnejn individwalment li huma kienu se jnisslu tifla. Ġwakkin irritorna lejn Ġerusalem u hemmhekk harġet tilqgħu martu Anna quddiem il-Bieb tad-Deheb tat-Tempju u “iddendlet ma’ għonqu”. Minn din it-tgħannieqa kasta tnisslet il-Verġni Marija. Naturalment din il-legġenda għandha skop kateketiku biex tiddefendi l-verġinità ta’ Marija imma wkoll l-imhabba safja li kellhom Ġwakkin u Anna li qalgħu minghand Alla d-don li

jsiru l-ġenituri ta’ Marija u n-nanniet ta’ Ġesù.

Digà rajna kif, għalkemm it-tradizzjoni tat-twelid ta’ Marija f’Ġerusalem hi wahda qawwija, imma wkoll nistgħu napprezzaw it-tradizzjoni Kruċjata li trid li l-orijini ta’ Marija jmorru lura anke fil-Galilija, billi fi xhubitha hi kellha tmur toqghod Nazaret u hemmhekk tnissel lil Ġesù. Ir-rabta mal-belt importanti ta’ Diocaesarea jew Sefforis kienet importanti, u ma għandniex inqisuha biss bħala invenzjoni tal-Kruċjati, li mhux l-ewwel darba li fakkru grajjiet dwar

santwarji tal-fidwa f’postijiet differenti, imma li mhumieks kuntradittorji.

Il-grajja tat-twelid mirakoluż ta’ Marija minn Anna tiġi rrakkontata wkoll fil-kitba apokrifa *Evangelju tal-Psewdo Matthew*. Dan kollu juri li, għalkemm il-kult lejn Sant’Anna fil-knisja tagħha ta’ Sefforis imur lura għal żmien il-Kruċjati, imma l-orijini tiegħu jmorru lura hafna aktar lura fl-istorja, preċiżament fl-ewwel sekli Kristjani li fihom twieldu l-kitbiet apokrifi li, b’xi mod, jimlew il-vojt li jhallu l-Evangelji dwar il-bidu tal-hajja ta’ Marija u Ġesù.

Celebrazzjoni Festa S Anna Sefforis



Is-Santwarju ta' Sant'Anna f'Sefforis bhala post ta' pellegrinaġġ

Il-pellegrinaġġ klassiku fl-Art Imqaddsa imiss naturalment is-Santwarji ewlenin tal-fidwa. Fil-Galilija l-pellegrini dejjem iżuru l-Bażilika tal-Annunzjazzjoni f'Nazaret, dik tat-Trasfigurazzjoni fuq il-Muntanja Tabor, is-Santwarji tal-Ghadira tal-Galilija (Beatitudni, Tabgha Primat ta' Pietru, Tabgha Tkattir tal-hobż, Kafarnahum), Kana tal-Galilija u s-Santwarju tal-Vergni Marija tal-Karmelu f'Haifa. Diversi gruppi oħrajn iżuru wkoll is-siti arkeoloġiċi u bibliċi, l-aktar il-belt Kruċjata ta' Akri u Banjas, fejn Pietru għamel l-istqarrija ta' fidi f'Ġesù u fejn hemm in-nixxigħat li minnhom titwieled ix-xmara Ġordan. Imma barra minn dawn is-Santwarji ewlenin hemm diversi postijiet oħrajn marbutin mal-ġrajjet tal-Evangeliu. Rajna, per eżempju, l-knisja ta' Najm li tfakkar il-miraklu ta' Ġesù f'Luqa 7,11-17. Hemm ukoll xi knejjes li huma Santwarji f'idejn il-Griegi Ortodossi, li jfakkru wkoll ġrajjet importanti bibliċi jew tal-apokrifi, fosthom il-knisja tal-Arkanglu Gabriel f'Nazaret, il-knisja ta' Sant'Elija u l-ghar ta' Melkisedek fuq it-Tabor, il-knisja tal-Appostli mqaddsa f'Kafarnahum, jew inkella l-knisja tas-

Sinagoga ta' Nazaret li hi f'idejn il-Griegi Kattoliċi (Melkiti). Il-Kustodja tal-Art Imqaddsa għandha diversi knejjes ċkejknin li huma wkoll Santwarji fil-Galilija, fosthom dik ta' Najm, il-knisja ta' San Bartilmew f'Kana, il-knisja tal-*Mensa Christi* f'Nazaret, u appuntu l-knisja ta' Sant'Anna f'Sefforis.

Dan ifisser li l-pellegrin jista' jimrah ukoll lil hinn mis-Santwarji prinċipali biex jiskopri dawn il-ġawhar ta' Santwarji li huma kemmxajn imwarrbin mir-rotot ordinarji tal-pellegrini. Is-Santwarju ta' Sefforis ma joffrix dehra ta' knisja sabiha u rikka, għax fil-fatt il-knisja Kruċjata hi knisja mgarrfa li fadal minnha biss id-dehra tat-tliet absidi. Imma anke f'din id-dehra l-knisja toffri qabel xejn ambjent kwiet u sabih għat-talb u l-meditazzjoni fl-apert, titkellem dwar it-tifkiriet għeżiež tal-antenati ta' Ġesù u dwar il-Vergni Marija, u toffri dehra stupenda ta' arkitettura Kruċjata li dejjem thallina impressjonati meta niftakru li, f'inqas minn seklu l-Kruċjati kienu imlew l-Art Imqaddsa b'fortizzi, kastelli u knejjes li għadhom jisfidaw iż-żminijiet.

Wiehed lanqas ma għandu jinsa li Sefforis hi sit arkeoloġiku mill-aktar imporanti fil-Galilija, li fiha arkitettura Rumana u Biżantina, mużajċi famużi

bħalma hi l-hekk imsejha "Mona Lisa tal-Galilija", toroq rumani imponenti, sinagogi u *mikvot* tal-Lhud li kienu numerużi f'din il-belt kapitali tal-Galilija fi żmien Ġesù. Meta wiehed jagħmel pellegrinaġġ jista' wkoll jgħaqqad miegħu dawn iż-żajjar kulturali, l-aktar jekk ikollu l-opportunità li jtawwal iż-żmien ta' ġimgħa li trid biex iżzur is-Santwarji Kristjani.

Għalkemm f'Sefforis ma hemmx preżenza stabbli tal-Frangiskani tal-Art Imqaddsa, imma l-post hu proprjetà tal-Kustodja u hu mħares mir-religjużi tal-Istitut tal-Verb Inkarnat li jqaddsu s-Santwarju bit-talb tagħhom u jilqgħu l-pellegrini. Kull sena, fis-26 ta' Lulju, festa tal-qaddisin Anna u Ġwakkin, il-Frangiskani tal-Kustodja tal-Art Imqaddsa jmorru *peregrinatio* mal-Kristjani tal-Galilija biex hemmhekk ifakkru lin-nanniet ta' Ġesù u jitolbu fuq wiehed mill-postijiet qaddisa li akkwistaw għall-Kristjanità kollha u li hu Santwarju tal-Kustodja tal-Art Imqaddsa.

Riferenzi:

Bellarmino Bagatti OFM, *Antichi villaggi cristiani di Galilea*, Tipografia dei PP. Francescani, Gerusalemme 1971, pp. 112-121 [Studium Biblicum Franciscanum, Collectio Minor, N. 3]

Jaroslav Folda, *The Art of the Crusaders in the Holy Land 1098-1187*, Cambridge University Press 1995, pp. 460, 472, 566, n.139, 588 n.38.

Denys Pringle, *The Churches of the Crusader Kingdom of Jerusalem. A Corpus*. Volume II: L-Z (excluding Tyre), Cambridge University Press 2009, pp. 209-218.

Zeev Weiss, *From Roman temple to Byzantine church: a preliminary report on Sepphoris in transition*, in *Journal of Roman Archaeology* 23 (2010) [Published online by Cambridge University Press, 2015, pp. 196-218].



“Li Hu, u li Kien, u li għad irid Jigi” (Apokalissi 4:8)

Is-Simboliżmu Bibliku tal-Apokalissi

Il-Kuluri

Fil-Bibbja jissemmew ħafna drabi kuluri differenti u dan mhux nieqes fl-Apokalissi. Marbut ma' dawn il-kuluri hemm simboliżmu qawwi ħafna, li ngħidulu simboliżmu kromatiku bibliku. Hemm diversi kuluri li jissemmew. Huma kienu jiġu estratti u magħmula minn pjanti, fjuri, għeruq, lewż, ħaġar u bebbux tal-baħar. Huwa stmat li l-bniedem beda jagħmel użu mill-kuluri madwar nofs miljun sena ilu!

Insibu l-kulur 'ambra' (bil-lhudi: 'chashmal') li huwa msemmi f'Eżekjel 1:4; 1:27-28 u 8:2 u juri l-glorja u d-dija tal-presenza ta' Alla. Huwa s-simbolu tal-glorja ta' Alla (2 Korintin 4:6 u Apokalissi 21:23) u huwa marbut man-nar bħala simbolu tal-preżenza ta' Alla (ara Eżodu 3:2).

Il-kulur iswed huwa assoċjat ma' dawk li hu ħażin u negattiv. Bil-lhudi 'chashak', bl-għarbi 'kara', bl-eġizzjan 'kem' u bil-grieg 'melas'. Infatti 'Khema' jew 'Chemi' kienet tirreferi għall-art sewda tal-Eġittu. Huwa s-simbolu tal-mewt ('thanatos', marda letali, kif naraw f'Apokalissi 2:23; 6:8 u 18:8 u Ġuditta 1:12-13) u tal-mard (Ġob 30:3), speċjalment il-gilda marida.



L-Għar tal-Apokalissi f'Patmos

Huwa s-simbolu tad-dnub kif naraw f'Ġob 6:15-16 u 30:30. Huwa s-simbolu tal-guħ (ara Lamentazzjonijiet 4:8) u tad-dwejjaq (ara Ġeremija 8:21). Huwa marbut mal-viżtu kif naraw f'Ġenesi 37:34; Isaija 50:3 u Apokalissi 6:12. Huwa l-kulur tal-lejl kif naraw fil-Proverbji 7:9. Huwa l-kulur 'melanes' ta' wieħed miż-żwimel ta' Żakkarija 6:2 u tal-Apokalissi 6:5. Huwa marbut mad-dlam, id-dalma tax-xemx u l-qamar (Ġoel 2:10). Fil-liturgija tas-San

Sepolcro f'Ġerusalemm fit-12-il sekl, il-kulur iswed kien jintuża fl-avvent, lejlet il-Milied, u fil-festi tal-Madonna (għaliex id-dawl rebaħ lid-dlam). Rigward dan il-kulur J. O'Donohue jikteb: "In terms of physics, black occurs when an object is absorbing all of the coloured wavelengths. This is why nothing is reflected back. Yet it is not that black is without colour: it is rather that it is the absence, the outer surface, behind which colours secretly dwell. The

heart of blackness is full of colour. The outer absence veils a rich interiority of presence.”

L-ikħal (bil-lhudi: ‘tekeleth’, bl-akkadiku: ‘takiltu’, u bil-grieg ‘kuanos’) huwa marbut mas-sema u mas-sagru u għalhekk mhux marbut mal-kulur tad-dinja li hu l-aħmar. L-Egizzjani kienu jagħmlu dan il-kulur mill-materjal bl-isem ‘lapis lazuli’ (fil-malti għandna l-kelma ‘lapislazzli’; ara legġenda ta’ San Ġużepp, ta’ Patri Ġuże’ Delia). Huwa kulur ċelesti u għalhekk divin. Huwa l-kulur kaħlani li Alla għażel għall-poplu lhudi. Huwa l-kulur tal-Ispirtu s-Santu. Huwa marbut mal-verità. Huwa l-kulur tal-purtiera tat-tempju flimkien mal-vjola kif naraw f’Eżodu 26:1 u 27:16. Huwa kulur marbut ukoll mal-liturgija u mal-qassis il-kbir kif naraw

f’Ester 8:15. Huwa l-kulur taż-‘tzitzit’. Il-kulur kien marbut mal-alla falz Arnon u anke kien jintlibes mill-imperatur. Fir-rit ta’ Sarum il-kulur blu jintuża fl-Avvent.

Il-kannella huwa msemmi f’Ġenesi 30:32-33 u huwa marbut mal-kulur ta’ xi nagħaġ. Huwa magħmul mill-qastan. Il-krimzi (bil-lhudi ‘karmiyi’) huwa marbut mad-dnub (ara Isaija 1:18). Il-kulur kien jiġi estratt mill-insett ‘qirmiz’. Huwa msemmi f’2 Kronaki 2:7 u Ġeremija 4:30. Il-kulur griż (bl-ebrajk: ‘seybah’, bl-akkadiku ‘samu’ u bil-grieg: ‘glaukos’) jindika x-xjuħija kif naraw f’Ġen 42:38; Dt 32:35 u 1 Samwel 12:2. Il-Proverbji 20:29 isemmi s-sbuħija tal-anzjanità f’20:20. Il-profeta Oseja f’kap 7 isemmi d-djufija tagħha.

L-aħdar (bl-ebrajk: ‘abiyh’) hu l-kulur tal-ħajja li naraw fin-natura kif naraw f’Ġenesi 1:30; 2 Rejiet 19:26 u Salm 37:2. Huwa l-kulur tas-siġar (ara Eżodu 10:15 u Dewt 12:2). U għalhekk kien magħmul mill-weraq tal-lewż. Huwa l-kulur tal-mergħat kollhom ħdura (Salm 23:2). Huwa s-simbolu tal-mistrieħ (Salm 23:2); tal-ħajja (Isaija 15:6; Eżekjel 17:24), tal-frott (Ġeremija 11:16; Oseja 14:8 u Luqa 23:31). Huwa l-kulur tal-immortalità u applikat għall-profeta Elija li tela’ is-sema fuq karro taż-żwiemel tan-nar u għalhekk huwa mlaqqam fid-dinja musulmana bħala l-profeta l-aħdar. Fl-Apokalissi 21:20 jissemma ukoll l-iżmerald, it-topazju u l-krisopazju aħdar bħala ħaġar prezzjuż. L-iżmerald hija ġawhra favorita fl-Apokalissi bil-kulur tagħha tal-aħdar hija s-simbolu tat-tama. Il-kulur



L-erba' żwiemel ikkuluriti tal-Apokalissi

aħdar jissemma tliet darbiet fl-Apokalissi. F'Żakkarija għandna ż-żiemel aħdar safrani 'psaroi' u 'poikiloi' f'1:8 u 6:3.

L-avorju (bl-ebrajk: 'shen') ifisser it-tron kif naraw 1 Rejiet 10:18 u 2 Kronaki 9:17 u juri is-sbuhija u l-qawwa (1 Rejiet 1:37) u r-regali (Ġenesi 41:40). Il-vjola f'18:16 (bl-ebrajk: 'argaman') u huwa kulur rjali kif naraw fl-Imħallfin 8:26. Il-kelma griega hija 'porphura' li tirreferi għall-kulur estratt (proċess li kien jiswa ħafna flus) mill-glandoli tal-bebbux tal-baħar fil-Mediterranean, imsejjah 'bekkun' (purple-dye murex). Dan it-tip ta' bebbux (Murex Trunculus, Murex Brandaris u Purpura Haemastoma), il-feniċi ġewwa Tir (u għalhekk ukoll il-vjola ta' Tir), kienu jiġbruh l-iktar minn Kreta u Thera. Fil-mitoloġija griega huwa l-kulur tal-alla Melqart. Huwa kulur tat-tjubija (Ġob 29:14) u tal-verġinità (2 Samwel 13:18-19). Huwa kulur marbut mat-tabernaklu (Eżodu 27:16), huwa kulur marbut mar-rejiet u huwa l-kulur (bil-grieg: 'porphuran') tal-libsa ta' Kristu fil-passjoni kif naraw f'Mark 15:17-20. Fil-fatt fl-imperu ruman kien pprojbit li wiehed jizbogħ hwejġu vjola għaliex dan il-kulur kien riżervat biss għall-imperatur. Huwa ukoll il-kulur tal-ametist (bl-ebrajk 'ahlmh' u bil-



Gwanni l-Evanġelista jirċievi r-rivelazzjoni tal-Apokalissi (wikipedia.org)

grieg 'amethystos'), il-ħaġar prezzjuż li jissemma fl-Apokalissi 21:20. Kien hemm il-kulur ta' vjola kaħlani (il-ġjaċint, bil-grieg: 'huakinthinos') b'rabta mal-libsa tal-qassis il-kbir. Kien hemm ukoll il-vjola ħamrani mlaqqam proprju l-vjola ta' Tir.

L-aħmar (bl-ebrajk: 'adam') huwa l-kulur tal-ħamrija u tal-art. L-isem ta' Adam ġej minn hawnhekk. Huwa marbut mad-demmm, u mal-inbid. Il-kulur 'purroi' (fire coloured, it-terminu jinsab 54 darba fil-Ġ.T.) ta' wiehed

miż-żwiemel f'Żakkarija 1:8 u tad-dragun f'Apokalissi 12:3. Huwa kulur marbut mal-ħajja u mat-tbatija. Jissemma fl-Eżodu l-baħar l-aħmar (bil-grieg: 'erythra thalassa', bil-latin 'mare rubrum') li kien jissejjah l-oċean indjan fil-kitbiet antiki tal-Greċja. L-iskarlat (bl-ebrajk: 'shaniy') huwa msemmi f'Ġenesi 38:27-29; Ġożwe' 2:18; u Għanja tal-Għanjiet 4:3. Dan il-kulur skarlat (bil-grieg: 'kokkinos') huwa estratt mill-insett 'Kermes echinatus' fil-Palestina, li fih l-aċidu 'kermesic acid' li huwa

ahmar. Huwa s-simbolu tal-ġid. Huwa ukoll il-kulur tal-ħaġar prezzjuż ahmar ‘kornalina’ (bl-ebrajk ‘arm’ u bil-grieg ‘sardion’), kif ukoll tal-ġaspru (bl-ebrajk: ‘yashpeh’ u bil-grieg ‘iaspis’). Il-kulur ħamrani msejjah ‘vercella’ kien estratt minn tip ta’ likeni li kienu jghixu fuq il-blat. Fl-imperu bizantin il-kulur ahmar (‘eruthros’) kien marbut mal-qawwa imperjali. Fil-liturgija ta’ Salisbury fit-tlettax-il seklu l-kulur ahmar kien jintuża fiż-żmien ir-Randan u l-Avvent ukoll. Il-fidda f’18:16 turi l-verità, kliem nadif (ara Salm 12:6). Huwa kulur marbut mal-qamar u mal-Madonna. Il-vermiljun (‘shashar’) huwa l-kulur tas-sadid jew ir-ram u msemmi f’Ġeremija 22:14 u f’Eżekjel 23:14. Is-simbolu tiegħu huwa t-tentazzjonijiet u l-korruzzjoni (ara Matthew 6:19 u Ġakbu 5:3). Fl-Apokalissi l-kulur l-ahmar (‘purros’) insibuh darbtejn, l-ahmar skarlat 4 darbiet, u l-ahmar nar (infokat) darba,

Kulur importanti fil-bibbja huwa bla dubju ta’ xejn il-kulur l-abjad. Il-kulur abjad (bl-ebrajk: ‘laban’, bl-assirjan: ‘ippatu’ u bil-grieg: ‘leukos’ jew ‘aspros’) huwa l-kulur tal-purità u tal-innoċenza. Huwa msemmi għall-kulur tal-manna f’Eżodu 16:31 u l-fejqan mil-lebbra f’Numri 12:1 (ara ukoll fejqan tal-ġeneral Naaman), tal-ishab u tat-tron ta’ Alla f’Apokalissi 15:3 u 21:11.

Huwa s-simbolu tat-tjubija, tal-ferħ, tas-solennità u tar-rebħa, kif naraw fis-Salm 51:7, u tat-tajbin lebsin l-abjad f’Apokalissi 19:8. Għandna l-kulur imsemmi fit-Trasfigurazzjoni ta’ Kristu f’Matthew 17:2 u l-kulur tal-aṅġli fil-qabar tal-qawmien ta’ Kristu. Il-kulur huwa s-simbolu tar-rebħa, tal-qawmien u tal-purità kif muri fiż-żiemel abjad fl-Apokalissi. F’Żakkarija nsibu ż-żiemel l-abjad ‘leukoī’ f’1:8 u 6:3.

Huwa fuq kollox il-kulur tal-annimali kkonsagrati lill-Alla (insemmu ukoll hawnhekk il-ħaruf għall-ikla tal-Għid). Huwa l-kulur tal-lisba tal-katekumeni mghammdin li kienu jilbsu fuqhom għal tmint ijiem sal-Ħadd fuq l-Għid, imsejjah ‘dominica in albis deponendis’. Fl-Apokalissi l-kulur abjad insibuh 15-il darba.

L-isfar (bl-ebrajk: ‘tsahob’) huwa l-kulur tad-deheb u għalhekk kulur rjali kif naraw fis-Salm 68:13. Id-deheb f’Apokalissi 18:16, huwa metall prezzjuż ħafna, huwa s-simboli tal-purità u huwa marbut mal-immortalità (ara Eżodu 28:36 u Salm 21:3). Fuq kollox id-deheb huwa l-metall ta’ Alla. Huwa ukoll is-simboli tal-għerf ara Apokalissi 3:18: “Jiena nagħtik parir biex tiġi tixtri mingħandi deheb imsoffi bin-nar, ħalli tistagħna; u

lbies abjad, halli jkollok x’tilbes u tghatti l-ġħajb tal-ghera tiegħek; u wkoll ungwent, halli tidlek għajnejk u tkun tista’ tara”.

Biblijografija

Arcari, L., *Visioni del figlio dell'uomo nel Libro delle Parabole e nell'Apocalisse*, Antico e Nuovo Testamento 19, Brescia 2012.

Backhaus, K., “Inspiration and Truth in the Book of Revelation. An exegetical comment on the Pontifical Biblical Commission’s document “Ispirazione e verità della Sacra Scrittura” (2014)”, in *The Biblical Annals* 8 (2018) 71-91.

Barr, D.L., *Reading the book of Revelation: a resource for students*, SBL 44, Atlanta (GA) 2003.

Biguzzi, G., *Apocalisse. Nuova versione, introduzione e commento*, I libri biblici, Nuovo Testamento 20, Milano 2005.

Boring, M.E., *Revelation, Interpretation*, Louisville 2011.

Bosetti E. – Colacrai A., *Apokalypsis. Percorsi nell'Apocalisse di Giovanni*, Assisi 2005.

Breu, C., “Female Seed as a metaphor: Queer Kinship in Revelation 12, Ancient Medical and Literary Texts

and the Septuagint”, in *Journal for the Study of the New Testament* (2022) 1-28.

Camerling, Y.F. et als., “A Hermeneutical study on the symbolic meaning of the number 144,000 in Revelation 7:1-7”, in *Jurnal Jaffray* 19 (2021) 86-111.

Carvalho, J.C., “The Nations between the Angel and the Beast in the Book of Revelation”, in *Didaskalia* 47 (2017) 43-62.

Cotro, H.A., “Could the author of Revelation step forward, please?”, in *DavarLogos* 14 (2015) 71-89.

Cotro, H.A., “A tale of two cities: Rome and Babylon in Revelation”, in *DavarLogos* 21 (2022) 37-68.

Dalrymple, R., *Revelation and the two witnesses: The implications for understanding John's depiction of the people of God and his hortatory intent*, Eugene (OR) 2011.

Davies, J., “Reading the Apocalypse with Christopher Nolan: Story and Narrative, Time and Space”, in *Journal for Interdisciplinary Biblical Studies* 4 (2022) 42-56.

Doglio, C., *Apocalisse di Giovanni*, Padova 2005.

Fanning, B.M., *Revelation*, Zondervan Exegetical

Commentary on the New Testament, Grand Rapids (MI) 2020.

Gonzalez, E., “The ‘Destroyers of the Earth’ in Revelation 11:8 – Who are they?”, in *Davar Logos* 14 (2015) 91-107.

Gorman, M.J., *Reading Revelation responsibly: Uncivil worship and witness: Following the Lamb into the New Creation*, Eugene (OR) 2011.

Graves, D., *The Seven Messages of Revelation and Vassal Treaties. Literary Genre, Structure and Function*, Piscataway (NJ) 2009.

Guthrie, D., *The Relevance of John's Apocalypse*, Grand Rapids (MI) 2012.

Jordaan, G.J.C., “Cosmology in the Book of Revelation”, in *die Skruflig/Luce Verbi* 47 (2013) 1-8.

Koester, C.R., *Revelation: A New Translation with Introduction and Commentary*, New Haven 2014.

Manunza, C., *L'Apocalisse come 'actio liturgica' cristiana. Studio esegetico*. AnBib 199, Roma 2012.

Miller, R.B., “Dragon myths and biblical theology”, in *Theological Studies* 80 (2019) 37-56.

Newall, M., “The Roman Arena overturned: Revelation 14:9-11 as God's wrath in history”, in *The Expository Times* (2022) 1-11.

O'Hear, N. – O'Hear, A., *Picturing the Apocalypse: The Book of Revelation in the Arts over Two Millenia*, Oxford 2015.

Oladosu, O.T., - Alu, C.O., “The use of Old Testament in the Book of Revelation”, in *American Journal of Biblical Theology* 17 (2016) 1-10.

Oniszczyk, J., “Composizione e messaggio della lettera alla Chiesa di Efeso (Ap 2:1-7)”, in *Gregorianum* 98 (2017) 463-480.

Palmer, J.T., *The Apocalypse in the Early Middle Ages*, New York 2014.

Paul, I., *Revelation*, Tyndale New Testament Commentary, London 2018.

Peerbolte, B.J.L., “The Book of Revelation: Plagues as part of the Eschatological Human Condition”, in *Journal for the Study of the New Testament* 44 (2021) 75-92.

Piazzolla, F., “La gune' dell'Ap: funzione materna e sponsale della chiesa”, in *Liber Annus* 65 (2015) 351-378.

- Pruszinski, G.R., "The Cognitive Phenomenology of Doors in the Book of Revelation: A Spatial analysis", in *Religions* 10 (2019) 1-14.
- Punt, J., "An Apocalyptic Womb? The Great Harlot of Revelation 17-18", in *The African Journal of Gender and Religion* 26 (2020) 41-62.
- Razafiarivony, D., "Is the Woman of Revelation 17 the same of Revelation 12?", in *The American Journal of Biblical Theology* 17 (2016) 1-10.
- Rosell, S., "John's Apocalypse: Dynamic word-images for a new world", in *Theological Studies* 67 (2011) 1-5.
- Rozek, K.B., "The Eschatological enemies of the Church: A biblical exposition of Revelation 9:1-11 and an examination of interpretations of the locusts from the abyss", in *Diligence: Journal of the Liberty University Online Religion Capstone in Research and Scholarship* 5 (2020) 1-22.
- Ruiz-Ortiz, F.J., "Battle is over, raise we the cry of victory". Study of Revelation 19:11-21", in *Isidorianum* 29 (2020) 37-60.
- Simoens, Y., *Homme et Femme, de la Genèse à l'Apocalypse. Textes – Interpretations*, Paris 2014.
- Sippert, S., "Introduction to the Book of Revelation", in *Journal of Theology* 54 (2014).
- Streett, M.L., *Here come the Judge: Violent pacifism in the Book of Revelation*, London 2012.
- Tipvarakankoon, W., *The Theme of deception in the Book of Revelation: Bringing early christian and contemporary Thai Culture into Dialogue*, Claremont 2017.
- Tzamalikos, P., *An Ancient Commentary on the Book of Revelation: A Critical Edition of the Scholia in Apocalypsin*, Cambridge 2013.
- Vanni, U., *Apocalisse, libro della Rivelazione. Esegesi biblico-teologica e implicazioni pastorali*, Bologna 2009.
- Vanni, U., *Dal Quarto Vangelo all'Apocalisse. Una comunità cresce nella fede*, Orizzonti biblici, Assisi 2011.
- Van Rensburg, H.J., "All the Apocalypse a stage: The ritual function of apocalyptic literature", in *HTS Teologiese Studies/Theological Studies* 75 (2019) 1-8.
- Van Rensburg, H.J., "The revelations of Revelation: The book that fits, even when it does not", in *HTS Teologiese Studies/Theological Studies* 77 (2021) 1-12.
- Warren, M.J.C., "The cup of God's wrath: Libation and early christian meal practice in Revelation", in *Religions* 9 (2018) 1-13.
- Zamfir, I., "Jerusalem in motion. Images of Jerusalem in the Bible and beyond", in *RES* 13 (2021) 160-174.
- Zampa, G., *Il libro dell'Apocalisse nei testi della Liturgia Eucaristica della Chiesa Italiana contemporanea*, Roma 2018.



Mons Lawrenz Sciberras

Din ir-raba' ghanja tal-Qaddej ta' Jahweh tkompli tharraz u tintensifika s-sugġett dwar it-tbatijiet atroci u inumani tal-Qaddej ta' Jahweh matul is-servizz tiegħu ta' fidwa shiha. Madankollu għal bosta u bosta Insara l-punt prinċipali hu li hafna dettalji f'din il-ghanja twettqu fil-milja tagħhom waqt il-passjoni il-mewt u l-qawmien ta' Ġesu. Tant li donnu l-kittieba tat-Testment il-Ġdid meta rrakkontaw minn xiex għadda Ġesu rigward tbatijietu, jidher li donnhom kellhom din il-ghanja quddiem ghajnejhom daqskemm hemm qbil bejn dak li thabbar u r-realtà li sehhiet tassew. Huwa kollu inutli li wiehed joqgħod jargumenta dwar il-probabilità tat-twettiq tal-profezija.

Iva jistà jinghata dan, għaliex il-kittieba tat-Testment il-Ġdid, kienu jafu x'hemm miktub fil-kotba qaddisa tat-Testment il-Qadim. Ma ninsew li kull nhar ta' Sibt il-qari li jsir fis-sinagogi tagħhom huwa dejjem mill-kotba tat-Testment il-Qadim. Barra dan hemm dejjem il-prinċipju qaddis li t-Testment il-Qadim twettaq u gie imfisser sew fit-Testment il-Ġdid. Bejn dawn iż-żewġ taqsimiet hemm komplementarjità shiha.

Iva dan jistà jkun tassew il-każ, għaliex l-aktar tradizzjonijiet qodma tal-bidu dwar il-passjoni u l-qawmien ta' Ġesu huma miktubin f' 1 Kor 15, 3-5. U dan sar għal darbtejn. F'dawn il-versi jingħad li Ġesu miet u qam skont l-Iskrittura. Ifisser skont

ma thabbar fit-Testment il-Qadim, għaliex il-Ġdid kien għadu ma nkitibx. Dan għalhekk ifisser sew li anke fejn jidhlu ċerti dettalji, Ġesu kien qed ikompli verament dak li thabbar dwaru fl-Iskrittura. U dan kollu issigillat Ġesu nnifsu nhar Hadd il-qawmien tiegħu filghaxija: "Jehtieg li jsehh kullma nkiteb fuqi fil-Ligi ta' Mosè, fil-Profeti u fis-Salmi" (Lq 24,44). Konferma aktar b'saħħitha u cara minn dan ma jistax ikun hemm.

It-titlu ta' qaddej.

Wahda mill-mistoqsijiet li jiġu f'mohh il-qarrej hija din: Min huwa qatt dan il-qaddej imsemmi mill-profeta Isaija fl-erba' ghajnet tiegħu? Tajjeb ngħidu li dan il-qaddej insibuh sitt darbiet fl-erba' ghanjiet; (Ara Is 42,1; 49,3.5.6.; 52,13;



53,11). Dan il-qaddej dejjem jindika shih sottomissjoni qawwija għar-rieda ta' Alla, ibaxxi rasu għal missjoni li gie mibghut għaliha. Imma ma jispeċifikax biżżejjed il-karatteristika ewlenija tal-persuna li lilha jingħata.

Difatti jistà jingħata każ li hawn għandna ndikat almenu implicitament xi patrijarka Abraham, Ġen 26,24; Izakk, Ġakobb, (Dewt 9,27). Jew għandna lil-leġislator Mosè (Numri 12,7 ecc), jew lis-sultan David (2 Sam 7,5), inkella xi profeta Ġeremija, Ġer 7,25; 29,19, Ghamos, (Gham 3,7). Dawn kollha jissejhu l-qaddej ta' Jahweh.

Fil-ktieb ta' Isaija dan il-qaddej, b'mod speċjali barra l-idea ta' subordinazzjoni u ubbidjenza shiha lejH, dan il-qaddej jesprimi r-rabta ta' mhabba li tgħaqqad lil Alla missier mal-"qaddej" tiegħu. Dawn il-veritajiet huma tassew uniċi ta' dan il-qaddej ma Alla missieru.

Infatti Alla "sawru b'imhabba speċjali" (43, 1,7; 44,2,24; 49,5); "sejjahlu" (41,9; 43,1; 48,12; 49,1) "sa minn għuf ommu" (44,2,24,46,49,1), u għal ċerta missjoni (41,8-9; 42,1; 44,1), u issa quddiem tant tbatijiet horox qed "isostnih" (41,10; 42,1).

L-oraklu jippreżenta wkoll l-karriera kollha tal-Qaddej ta' Jahweh. Mill-ewwel

erba' verbi li jimxu wiehed fuq l-iehor donnhom bla nifs, l-konklużjoni hija li l-missjoni tal-qaddej għandu jkollha success kbir u dan għaliex din hi r-rieda ta' Alla; "Isib ir-risq, jintrefa, joghla, jkun 'il fuq minn kulhadd" (Is 52,13).

Implicitament, il-kittieb qed jgħid li dan il-qaddej se jsib ix-xkiel, imma bil-ghajnuna ta' Alla hu se jirbahhom.

Issa meta wiehed jipprova jaqra dejjem bejn il-linji ta' dan il-kliem dritt jintebah li hawn ir-riferenzi forsi aktar qawwija huma għal Ġesu.

Aktar ċahdiet

It-tbatijiet ta' dan il-qaddej quddiem Alla għandhom skop preċiż, wiehed ta' espjazzjoni, maħfra u tpattija. Infatti l-ewwel l-awtur jagħtina l-idea tal-

kastig bħala sinjal ta' saħta u ċahda: "Ahna ħsibnih bħal wiehed ikkastigat u milqut minn Alla". Din l-idea kienet qawwija ħafna meta l-hlas ta' retribuzzjoni kien biss fuq din l-art u l-hlas tal-ġenna kien għadu mhux rivelat.

Kien wara li beda jingħata għall-ewwel darba l-kunċett ġdid ta' tpattija voluntarja u sostitutiva li gie ċċarat minn hu tassew dan il-"qaddej". Il-qaddej hu bla htija, u safi u qed ibati għax ried hu minn rajh mela jitgħabba bit-tbatijiet u l-htijiet ta' haddiehor. San Pawl lir-Rumani jgħidilhom hekk għal Ġesu feddej: "Lilu Alla kkostitwih vittma ta' espjazzjoni b'demmu" (Rum 3,25). Hawn il-kelma "vittma" tfisser dak li jbat, igarrab kollox mingħajr



Refa' fuqu l-mard tagħna



Matthias Stom (1639), *Kristu nkurunat bix-xewk*

tgemgim, u jtemm hajtu bhala hlas għall-htijiet.

“It-test jaqra hekk: “Izda hu rafa’ fuqu l-mard tagħna, tghabba bin-niket tagħna” (Is 53,4), u jkompli, “U l-Mulej xehet fuqu l-ħażen tagħna lkoll” (Is 53, 6b). Issa ma nistgħu qatt nġhidu li dawn il-htijiet għamilhom il-qaddej imma li refa’ fuqu l-konsegwenzi tagħhom bħallikieku għamilhom hu stess. Għandu mnejn il-profeta jrid iġibilna f’moħħna ċ-ċerimonja tat-tkeċċija tal-bodbod lejn id-deżert wara li jkun irċieva fuq rasu d-dnubiet tal-poplu flimkien ma’ dawk tal-qassis il-kbir nhar il-festa tal-Mahfra tad-dnubiet. *Yom Kippur*. (Lev 16,21-22). Lil dan il-bodbod kienu jorbtulu ħannieqa hamra madwar għonqu u jitilquh jiġġerra qalb id-deżert niexef u bla ħajja. Issa dan il-ġest kien it-tip u Ġesu li

tassew tghabba bi htijietna huwa l-anti tip. U dan Ġesu minkejja l-innoċenza tiegħu.

Hawn jidher sew u qawwi x’kien il-għan ta’ dawn it-tbatijiet u ċaħdiet tal-Qaddej, il-ġustifikazzjoni tal-bniedem quddiem Alla. San Pawl ukoll jiċċara dan il-ħsieb meta jikteb: “Dak li ma kienx jaf x’inhu dnu, Alla għamlu dnu għalina sabie x aħna insiru fih ġustizzja ta’ Alla” (2 Kor 5,21). U dan il-kliem hekk qawwi ta’ San Pawl qed ifakkar fil-mewt l-aktar krudila u ta’ għajb, dik tas-salib. Aktar l-isfel minn daqshekk, Ġesù l-vittma espjatorja ma setax jinzel.

L-effetti tal-mewt tal-qaddej.

L-effett l-aktar għoli ta’ din il-mewt espjatorja jidher li qiegħed f’dan il-kliem: “Izda hu kien miġruħ minħabba fi dnubietna, mishuq

minħabba fi ħżunitna. Għas-saħħa tagħna waqa’ l-kastig fuqu, u bis-swat tiegħu sibna l-fejqaq tana” (Is 53,5). F’dan il-kliem hawn suppożizzjoni u ritorn ta’ risq u dan sew materjali kif ukoll spiritwali. Dawn il-veritajiet narawhom fil-Bibbja bħala protezzjoni ta’ Alla.

Issa l-appostlu San Pawl bl-approfondament tar-rivelazzjoni ġdida jasal biex japplika dan il-kliem għal Ġesu sofferenti. “Għax il-liġi ta’ l-ispirtu li jagħti l-ħajja fi Kristu Ġesu ħelsitni mil-liġi tad-dnu u tal-mewt. Għax dak li ma felhitx tagħmel il-Liġi, għax kienet bla saħħa minħabba l-ġisem għamlu Alla meta baġħat lil Ibnu stess f’sura ta’ ġisem tad-dnu bħala vittma għad-dnu” (Rum 8,3). Il-kliem “vittma għad-dnu” ifisser biex ipatti, iħallas u jħassar id-dnu.

Aktar tixbihat

Tixbiha ohra u li magħha hemm dejjem marbuta sinjali ta' mahfra, vittma u t-temptra qawwija li jsufri bis-sabar hija dawn: "Bħal ħaruf mehud għall-qatla, u bħal nagħga mbikkma f'id min iġizza". Hawn jissemma il-qtil tal-ħaruf; dan ifakkar fiż-żewġ sagrafiċċji ta' kuljum *tamid*, wiehed filghodu u l-iehor fil-għasar ta' ħaruf raġel, li l-qassisin u l-leviti kienu jidbħu fuq il-midbāh tat-tempju. U dan dejjem biex jitolbu mahfra u għajnuna lil Alla. Dawn iż-żewġ sagrafiċċji tal-ħrief kienu obbligatorji, anke f'jum is-Sibt u f'jum il-festa tal-Għid tagħhom il-Lhud, il-Pesaħ.

Naturalment barra din ix-xena tant komuni, kien hemm ukoll il-qatla kbira tal-ħrief biex bihom ta' kull sena l-Lhud jagħmlu l-ikla tant qaddisa tal-Għid tagħhom fid-djar rispettivi tagħhom. Naturalment jiftakru fl-ewwel ikla fl-Eġittu li Mose kien ikkmandahom biex jagħmlu, u bid-demm tal-ħaruf iċappsu l-għub tad-djar tagħhom. U dawn il-ħrief billi kienu meqjusin oġġetti qaddisa tat-tieni grad kienu jiskarnawhom fil-bitha tat-tempju ta' Ġerusalemm. Hekk issa ix-xebh bejn il-ħaruf manswet, u gwejjed u l-qaddej ta' Jahweh li huwa Ġesu jidher ċar ħafna. F'dan il-kuntest ukoll tidhol

preċiż u ħafna f'potha id-definizzjoni tal-Battista meta lemaħ lil Ġesu: "Araw il-Ħaruf ta' Alla li jneħhi d-dnub tad-dinja" (Ġw 1,29).

Hawn tagħlim dwar il-qawmien?

Kif jiġri dejjem meta wiehed jiġi biex jinterpreta test mill-Bibbja dejjem ikun hemm min hu favur u ċar, u għalhekk tifhem x'ikun irid jgħid, u jkun hemm ukoll min iħalli kollox imċajpar, dubji u ħafna drabi ifixkel u jħawwad. Din il-għanja ta' Isaija tkompli turi hekk: "Wara it-tbatijiet tiegħu għad jara d-dawl".

Sa issa urejna ftit dwar it-tbatijiet: Issa Isaija isemmi id-"dawl". Issa kważi dejjem f'dan il-profeta id-dawl huwa sinjal ta' ta' ġid u paċi. Mela l-aqwa hlas li jkun jistenna l-gust li jkun ħabib ta' Alla u li huwa d-dawl per eċċellenza. Fil-liturġija nisranija d-dawl huwa simbolu qawwi tal-qawmien: Lux perpetua luceat eis. Jidher għalhekk li dan huwa s-success pożittiv tal-passjoni u tbatijiet tiegħu.

Il-v. 12 jidher sew li huwa l-konklużjoni loġika tal-hlasijiet bi premju: Il-qaddej ikun meqjus mal-kbarat ta' l-art, jiġifieri l-istorja tibqa' dejjem tirrakkonta għemilu bħala wiehed ta' ġieħ u fejda. "Nagħtih il-kotra b'shemhom", jiġifieri jkollu

dixxendenza tkun kollha kemm hi tiegħu. Dan huwa tassew il-qaddej ġust, twajjeb u ħanin.

Minn ottika ta' fidi l-interpretazzjoni ta' din il-profezija ta' Isaija wiehed jara sew li din twettqet kollha fi Kristu, vittma iva, imma wkoll rebbieh assolut fuq il-mewt, id-dnub u l-għedewwa tiegħu.



**STORJA TAL-POPLU
MAGĦŻUL
MILL-EŻILJU
SAL-ĠUDAJIŻMU
RABBINIKU (2)**

Marcello Ghirlando

It-Tieni Ktieb tas-Slaten (25: 22-26) jagħlaq b'kelmtejn fuq dak li ġara f'Ġuda wara l-waqgħa tal-Belt ta' Ġerusalem. Il-Babiloniżi qiegħdu lil Gedalija bin Ahikam, bin Safan, bħala gvernatur fuq Ġuda, bil-belt kapitali tiegħu f'Misfa. Gedalija nqatel minn Ismagħel bin Netanija, bin Elisama, li kien minn nisel is-sultan. "U l-poplu kollu, mill-kbir saż-żgħir, u l-fizzjali tal-eżerċtu qabdu u rhewlha lejn l-Egittu għax beżgħu mill-Kaldin." Magħhom kaxkru lill-Profeta Ġeremija li baqa' sal-aħħar jiddenunzja l-infedeltà ta' niesu lejn il-Patt: "Il-kelma li giet lil Ġeremija għal-Lhud li kienu jgħammru u joqogħdu f'Migdol, f'Tahfanhes, f'Nof, u fl-art ta' Patros u qalilhom: "Dan jgħid il-Mulej tal-eżerċti, Alla ta' Israel: Intom rajtu l-ħsara kollha li jiena ġibt fuq Ġerusalem u fuq l-ibliet kollha ta' Ġuda. Arawhom, illum saru herba u ma hemm hadd jgħammru fihom. Minhabba l-ħażen tagħhom li għamlu biex jinkuni u jinkurlawni billi marru jaħarqu l-inċens u jservu allat oħra, li ma kinux jafu bihom, la huma u la intom, u lanqas missirijiethom... Arawni se ndawwar wiċċi għal fuqkom biex nagħmlilkom il-ħsara u biex neqred 'il Ġuda kollu. U naqbad il-fdal ta' Ġuda li dawru wiċċhom biex imorru

lejn l-Egittu u jgħammru hemm. Għad jintemmu lkoll fl-art tal-Egittu; u jmutu bix-xabla u bil-ġuħ; jintemmu miż-żgħir sal-kbir; imutu bix-xabla u bil-ġuħ; u jsiru dagħa u wahx, saħta u għajb. U għad nikkastiga lil kull min jgħammru fl-art tal-Egittu, bħalma kkastigajt lil Ġerusalem bix-xabla, bil-ġuħ u bil-pesta. U ma jkun hemm hadd li jehles jew jaħrab mill-fdal ta' Ġuda, li ġew jgħammru fl-art tal-Egittu bit-tama li jmorru lura lejn l-art ta' Ġuda, li għaliha mxennqin li jerġgħu lura fiha u jgħammru hemm. Ma jerġgħux lura, hlief xi mahrubin" (Ġer 44: 1-3. 11-14). Is-sejħa u l-missjoni iebes tal-Profeta Ġeremija kellha tkun żerriegħa ta' qawmien gdid għall-ħajja tal-poplu l-magħżul. Kien aktarx f'dan iż-żmien li ngabru f'forma definittiva l-Kotba tad-Dewteronomju, ta' Ġozwè, tal-Imħallfin, ta' Samwel u tas-Slaten.

L-eżiljati f'Babilonja, anki jekk bogħod minn arthom, organizzaw ruħhom sewwa u heġġew il-fjamma tal-fidi fil-laqqgħat tagħhom fis-sinagogi. Din l-organizzazzjoni kellha tniżżel għeruq tajba, f'dak li għandu x'jaqsma ma' tagħlim u ħajja, speċjalment fost dawk il-Lhud li ma reġgħux lura lejn Ġerusalem u Ġuda wara l-eżilju. Irridu nżommu quddiem għajnejna li dan iż-żmien tal-eżilju kien

anki żmien ta' kriżi: hafna mil-Lhud kellhom iħabbtu wiċċhom mal-isfida tal-fedeltà lejn il-Patt fil-kuntest ta' kulturi u reliġjonijiet differenti. Il-Ktieb ta' Danjel, ambjentat fis-snin tal-eżilju, imma miktub fit-tieni seklu QEK, jirrifletti din l-isfida u l-persekuzzjonijiet li sikwit il-Lhud sabu ruħhom fihom minhabba twemminhom. Il-Ktieb ta' Ġuditta u l-Ktieb ta' Tobit, mhumieq meqjusa bħala ispirati mil-Lhud, jirriflettew wkoll din is-sitwazzjoni. Il-Ktieb ta' Ġuditta, storja ta' mara mimlija dehen u sbuħija, ta' valur letterarju kbir, inkiteb biex f'dan il-kuntest iqawwi qalb il-poplu billi jseddaq twemminu li Alla qatt mhu sa jabbandunah, lanqas waqt diffikultajiet kbar. Il-Ktieb ta' Tobit huwa ċċentrat fuq il-ġrajja prinċipali ta' żewġ familji Lhud, eżiljati fost il-pagani, iżda li jibqgħu leali lejn it-tradizzjonijiet ta' missirijiethom, minkejja kull xorta ta' tbatija.

Fost l-eżijati ħadem il-Profeta Eżekjel. Dan kien diġà beda l-missjoni tiegħu qabel l-assedju ta' Ġerusalem. Mhux l-ewwel darba li għażel li jirreċta biex iwassal b'qawwa l-messaġġ ta' Alla għall-poplu. U fl-eżilju ma naqasx li jgħaddi, bl-istess qawwa, messaġġ ta' tama u ta' ħelsien mill-eżilju. Impresjonanti hija l-kelma ta' kuraġġ li l-Profeta jgħaddi lill-poplu permezz tal-viżjoni tal-għadam

niexef li jerga' jiehu l-hajja:
 "U giet fuqi id il-Mulej u
 haditni fl-ispiritu tal-Mulej u
 qeghditni f'nofs il-wied. Dan
 kien miżgħud bl-ghadam.
 Huwa għaddieni dawramejt
 madwarhom, u kien hemm
 kotra kbira mxerrda mal-
 wied, u kienu kollha niexfa
 qoxqox. U l-Mulej qalli: 'O
 bniedem, jista' dan l-ghadam
 jerga' jiehu l-hajja?' Jiena
 wegibt: 'Sidi Mulej, dan
 inti tafu' ... Jien habbart
 kif ordnali, u r-ruħ dahlet
 fihom, u reggħu hadu l-hajja,
 u waqfu fuq riglejhom,
 eżerċtu kbir fuq li kbir...
 U qalli: 'O bniedem, dan
 l-ghadam huwa d-dar kollha
 ta' Israel. Ara, huma jghidu:
 Nixef għadamna, it-tama
 tagħna għabet, inqridna
 għal kollox. Għalhekk
 habbrilhom u għidilhom:
 Hekk qal Sidi l-Mulej:
 Ara, jiena niftaħ l-oqbra
 tagħkom, poplu tiegħi, u
 ngibkom lura f'art Israel.
 Imbagħad tkunu tafu li jiena
 l-Mulej, meta niftaħ l-oqbra
 tagħkom u ntellagħkom
 mill-oqbra tagħkom, poplu
 tiegħi. U jiena nqiegħed
 ruħi fikom, u tergħu
 tiehdu l-hajja. Inqegħedkom
 f'artkom u tkunu tafu li jiena
 l-Mulej. Hekk għidt u hekk
 nagħmel'" (Eżek 37: 1-14).

Fis-sena 539 QEK Ċiru,
 sultan tal-Persja, qered lil
 Babilonja. Reġa' bena l-belt
 mill-ġdid u hareġ proklama
 li biha ta l-permess lil-Lhud
 jerggħu lura Ġerusalem.
 Ċiru kien jemmen fil-libertà
 reliġjuża! Ried li l-Lhud

iqimu lil Alla tagħhom
 f'Ġerusalem. Il-Ktieb
 ta' Esdra jiftaħ b'din il-
 proklama li biha l-poplu
 beda jorganizza ruħu biex
 jerga' lura bi ġgaru lejn
 il-Belt Imqaddsa tiegħu: "Fl-
 ewwel sena ta' Ċiru, sultan
 tal-Persja, biex isehh dak
 li kien qal il-Mulej b'fomm
 Ġeremija, il-Mulej qanqal lil
 Ċiru, sultan tal-Persja, biex
 johroġ proklama fis-saltna
 tiegħu kollha, saħansitra bil-
 miktub, li tgħid: 'Hekk jgħid
 Ċiru s-sultan tal-Persja:
 Il-Mulej, Alla tas-smewwiet,
 tani s-saltnet kollha tal-art,
 u qabbadni nibnilu tempju
 f'Ġerusalem, belt ta' Ġuda.
 Kull min hemm fostkom
 mill-poplu kollu tiegħu, ha
 jkun miegħu Alla tiegħu!
 Ha jitla' Ġerusalem, belt
 ta' Ġuda, u jibni t-tempju
 tal-Mulej, Alla ta' Israel. Hu
 Alla li qiegħed Ġerusalem.
 U kull min fadal mill-poplu
 tiegħu, qiegħed fejn qiegħed,
 ha jghinuh in-nies tal-post
 b'fidda, deheb, ġid, bhejjem,
 u offerti oħra minn rajhom
 lit-tempju ta' Alla li hemm

Ġerusalem.' Il-kapijiet ta'
 djar missirijethom ta' Ġuda
 u ta' Benjamin, il-qassisin u
 l-Leviti, u dawk kollha li Alla
 qanqalhom, qamu għalhekk
 biex jitolgħu Ġerusalem
 u jibnu t-tempju tal-Mulej
 hemmhekk. Barra kull xorta
 ta' offerti li għamlu minn
 rajhom, dawk kollha li kienu
 joqogħdu madwarhom
 tawhom ukoll kull xorta
 ta' offerti ta' fidda u deheb,
 ġid u bhejjem, u offerti ta'
 valur kbir. U s-sultan Ċiru
 hareġ l-oġġetti tat-tempju
 tal-Mulej li Nabukodonosor
 kien gieb minn Ġerusalem
 biex qegħedhom fit-tempju
 tal-allat tiegħu... ir-reċipjenti
 tad-deheb u tal-fidda
 kienu ħamest elef u erba'
 mija. Sesbassar ha miegħu
 dan kollu meta talla' lill-
 eżiljati mill-Babilonja lejn
 Ġerusalem" (Esd 1: 11).

Lura f'Ġuda

Il-Persjani hatru lil Sesbassar
 bhala gvernatur tal-Lhudija.
 Flimkien mal-qassis Ġozwè
 u Żerubbabel, neputi tas-



Fdalijiet arkeoloġiċi ta' Babilonja (wikipedia.org)

sultan Ġehojakim, kellu jregġa' lill-eżiljati lura lejn darhom u jergġhu jirrestawraw it-tempju. Dan kien xogħol li sar bit-tqanżih minhabba l-oppożizzjoni tas-Samaritani u l-Lhud li kienu baqġhu f'Ġerusalemm waqt l-eżilju. Dawn ma thallewx jagħtu sehemhom għax kienu meqjusa li thalltu ma' razez oħra. Dan komplax xettel l-antipatija bejn il-Lhud u s-Samaritani (ara Esd 4).

Ix-xogħol mexa fi żmien is-sultan tal-Persja Darju I (522-586 QEK). Kien xogħol li nkoragġewh hafna l-Profeti Haggaj u Żakkarija. Haggaj hegġeġ lill-mexxejja Lhud biex jergġhu jibnu t-Tempju mill-ġdid biex jiġbdu fuqhom il-barka ta' Alla. Żakkarija l-istess għamel: hegġeġ lil Żerubbabel, il-gvernatur, u Ġozwè, il-qassis il-kbir, biex itemmu xogħolhom. Għal dawn il-profeti dawn it-tnejn kienu l-maġħżulin ta' Alla biex imexxu l-poplu sakemm kellu jidher sultan – il-Midluk ta' Alla – li kellu jmexxi lil Ġerusalemm u li lejh kellhom jersqu l-popli kollha tad-dinja.

Ix-xogħol fuq it-Tempju ntemm fis-sena 515 QEK. Sa nofs is-seklu V jinstema' biss il-lehen tal-Profeta Malakija rigward it-Tempju. Jidher li l-kult kien qed isir b'mod traskurat mill-qassisin li kienu wkoll qed jaħqru l-foqra u l-batuti: "U issa

għalikom, qassisin, huwa dan il-kmandament. Jekk intom ma tisimghux, u jekk ma tfittxux minn qalbkom li ssebbhu lil ismi," jgħid il-Mulej tal-eżerċiti, "jiena nibgħat fuqkom is-saħta, u nishet il-barkiet tagħkom. Anzi ġa shetthomlkom, għax intom dan ma tfittxuhx minn qalbkom. Ara, jien sa naqlgħalkom dirgħajkom barra u nwaddab il-ħmieġ ma' wiċċkom, il-ħmieġ tal-festi tagħkom, u lilkom narmikom miegħu" (Mal 2: 1-3). Dan kien qed iwassal lil hafna għall-infedeltà lejn il-Patt u anki għal żwigijiet imħallta.

Kien is-sultan Persjan Artasersi (464-423 QEK) li baġhat lil Nehemija bħala gvernatur u tal-Lhudija flimkien mal-qassis Esdra. Huma ħadmu hafna għat-tiġdid reliġjuż tal-poplu fil-belt ta' Ġerusalemm; bnewlha wkoll mill-ġdid is-swar tagħha. Saret insistenza fuq it-tiġdid tal-ħarsien tal-Patt. Ta' importanza kbira, kif diġà għidna fid-Dahla, huwa l-Kapitlu 8 tal-Ktieb ta' Nehemija. Hawn jitwieled il-Ġudajizmu veru u proprju, fid-dehra tal-poplu li huwa migbur biex JISMA' l-Kelma u jhalli lilu nnifsu jintaġar u jintgħagen mill-Ktieb tal-Liġi. Wisq probabbli l-qari sar minn verżjoni bikrija tat-Torah.

Bhal donnhom il-Lhud skoprew mill-ġdid gheruqhom, il-festi l-kbar

tagħhom, li magħhom intrabat l-obbligu tal-pellegrinaġġ, speċjalement tal-Lhud li kienu baqġhu fil-Babilonja u dawk li tferrxu anki fl-Eġittu. Tipiku tal-Lhud li kienu jgħixu fid-Dijaspora huwa l-Ktieb ta' Ester. Dan jinqara fil-festa Lhudija tal-Purim (għażla bix-xorti) u juri kif Alla jħares il-poplu tiegħu, anki jekk jgħix f'art barranija u jgħaddi mill-persekuzzjoni. Kien żmien ta' tiġdid li nissell ukoll sens ta' nazzjonalizmu qawwi, forsi anki xi ftit esagerat. Hemm min iżomm li kien f'dan iż-żmien li b'reazzjoni nkitbu l-Ktieb ta' Rut li jirrakkonta, fil-kuntest ta' żmien l-Imħallfin, l-istorja ta' Rut – mara Mowabita li dahlet fit-twemmin u d-drawwiet tal-Lhud, u l-Ktieb ta' Ġona, bl-istorja fittizzja tal-profeta li jagħti isem lill-Ktieb. Il-messaġġ huwa qawwi: Alla jhobb u jaħfer lil kulhadd u mhux biss lil-Lhud.

L-importanza kbira li ngħatat lill-belt ta' Ġerusalemm u lit-Tempju bħala l-benniena ewlenija tal-kult kompliet bieghdet lis-Samaritani mil-Lhud. Dawn bnew tempju fuq l-Għolja Garizim.

Kien wasal żmien l-espansjoni militari ta' Alessandru l-Kbir (331-323 QEK) li rebaħ lil Darju III. Alessandru miet qasir il-ghomor. Saltnatu nqasmet bejn il-generalj tiegħu.

L-Egittu u l-Lhudija, li s'issa kienu Provincja tal-Persja, ġew taht il-ġurisdizzjoni tal-Ptolomej (320-198 QEK). Il-Ptolomej ħakmu mill-Egittu u s-Selewċidi ħakmu mis-Sirja, dejjem b'kilba għall-artijiet fin-naħa tan-Nofsinhar. Fis-sena 198 QEK, is-Selewċidu Antijoku III (223-187 QEK) rebah lil Ptolomew V u ħakem fuq il-Lhudija. Għall-bidu Antijoku III aġevola lil-Lhud. Fis-sena 190 QEK tilef il-battalja kontra r-Rumani f'Magnesja, qrib Efesu, u kellu jċedi t-territorji tiegħu fl-Asja ż-Żgħira. Inqatel sena wara u ibnu Selewċju IV (187-175 QEK) laħaq warajh. Kien dan li ordna li t-Tempju ta' Ġerusalemm jitnezza' mit-teżori tiegħu.

Huwa f'dan iż-żmien, meta l-kultura u l-lingwa Griega tferrxu sewwa, li bdiet issir it-traduzzjoni tal-Iskritturi Lhud fil-lingwa Griega, dik il-verżjoni li ssejjet tas-LXX (sebhgin); hafna Lhud tad-Dijaspora ma baqgħux jużaw l-Ebrajk u l-Aramajk imma l-Grieg.

Ir-Rewwixta tal-Makkabin u d-Dinastija tal-Asmonin

Selewċju IV nqatel fis-sena 175 QEK. Floku laħaq Antijoku IV Epifani (175-163 QEK) li jitqies bħala dak li qanqal ir-Rewwixta tal-Makkabin. Dan kollu hu rrakkuntat fl-Ewwel u fit-Tieni Ktieb tal-Makkabin li mhumieq meqjusa bħala



testi ispirati mil-Lhud. Il-ġrajjet imsemmija jinbnew fuq dak iż-żmien imqalleb li għadda minnu l-poplu Lhudi taht is-Selewċidi li riedu jimponu fuqhom il-kultura u r-religjon Ellenistika u jħassru l-identità proprja tagħhom. Fiz-żewġ kotba, anki jekk huma differenti minn xulxin, hemm il-ġrajjet ta' nies qalbiena li kienu lesti jiehdu saħansitra l-mewt biex ma jċedux taht il-pressure morali tal-ħakkiema tagħhom. Il-mexxejja tagħhom kienu wlied il-qassis Mattatija: Ġuda l-Makkabi, Ġonatan u Xmun. Dawn kellhom ikunu l-għerq tad-dinastija rjali Lhudija tal-Asmonin.

Malli laħaq Antijoku IV Epifani, Ġasun, mill-familja ta' Onija, xahham lis-sultan biex seta' jilħaq hu bħala l-Qassis il-Kbir fit-Tempju ta' Ġerusalemm. Man-nomina tiegħu Ġasun beda jdaħħal il-kultura Ellenistika f'Ġerusalemm: "Bnew ġinnasju f'Ġerusalemm

skont id-drawwa tal-Ġentili, nehhew is-sinjali taċ-ċirkonċizzjoni u ħadhu l-patt il-qaddis, bdew jithalltu mal-Ġentili u bieghu ruhhom għall-ħażen" (1Mak 1: 14-15). Għal din ir-raġuni Ġasun tneħħa mill-kariga tiegħu u floku tqiegħed Menelaws, mill-familja ta' Tobija.

Antijoku IV Epifani sadattant seraq it-teżori mit-Tempju huwa u tiela' lura mill-Egittu wara li rebah lil Ptolomew VI. Fis-sena 168 QEK hu reġa' daħal l-Egittu imma kellu jirtira hesrem għax sab ruħu wiċċ imb wiċċ mal-armata Rumana. Huwa u tiela' lura fis-Sirja reġa' ħabat għal Ġerusalemm, ħaħad lil Ġasun li jneħħi lil Menelaws, ipprojbixxa l-harsien tas-Sibt, il-qari mit-Torah u anki li ssir iċ-ċirkonċizzjoni lit-tfal subien. Ordna li Żews jingħata qima fit-Tempju u li jsiru sagriċċji ta' ħnieżer lill-allat: "Tkabbar u ftaħar b'li kien għamel. U waqa' swied

il-qalb kbir fuq Israel ma' kullimkien. Bkew il-kbarat u l-anzjani; intelqu x-xebbiet u l-guvintur; u l-gmiel tan-nisa dbiel. Infexx jibki kull gharus, u baqghet bid-dmugh f'ghajnejha l-gharusa fil-ghorfa taghha. Minhabba n-nies taghha trieghdet l-art, u d-dar kollha ta' Ġakobb inksiet bil-ghajb" (1Mak 1: 24-28).

Kienu bosta l-Lhud li fehmu sewwa li l-politika ta' Antijoku IV Epifani kienet qieghda ggib fix-xejn l-identità reliġjuża, politika u kulturali taghhom. Kontra din il-politika qamu bl-aħrax il-qassis Mattatija u l-hames ulied u dawk kollha li ssiehb maghhom. "Kull min hu ghajjur għal-Liġi u jrid jibqa' jzomm il-Patt johroġ warajja!" (ara 1Makk 2). Ir-rewwixta tal-Makkabin irnexxiet: twaqqfet il-politika tas-Selewċidi u l-harsien tal-Liġi ta' Mosè reġa' sar il-pern tal-hajja Lhudija. It-Tempju ssaffa u kien ikkonsagrat mill-gdid fis-sena 164 QEK (ara 1Mak 4: 36-61). Il-familja tal-Makkabin, l-Asmonin, saret il-familja li bdiet tmexxi fil-Lhudija.

Ftit qabel il-mewt tiegħu fis-sena 160 QEK, Ġuda l-Makkabi għamel ftehim mar-Rumani. Warajh lahaq Ġonatan (160-142 QEK) li sar gvernatur tal-Lhudija u anke Qassis Kbir. Kien hu Xmun (142-135 QEK) li nehha darba

għal dejjem ir-rabta mas-Selewċidi billi keċċa 'l barra l-armata taghhom minn Ġerusalemm. B'hekk hu sar etnarka. Xmun inqatel fis-sena 135 QEK. Floku lahaq ibnu, Ġwanni Irkanu I (134-104 QEK) bħala etnarka u Qassis Kbir. Dan kien imġiegħel mis-Selewċidi jiehu sehem f'kampanja militari telliefa kontra l-Parti. Aktar tard hu sahhah saltnatu billi rebah diversi territorji fit-Trasġordanja, fl-Idumija u anki fis-Samarija, fejn ġarraf it-tempju mibni mis-Samaritani fuq l-Għolja Garizim.

It-territorju tal-Asmonin infirex aktar taht ulied Ġwanni Irkanu I: Aristobolu (104-103 QEK) li temm il-kisba tat-territorji fil-Galilja, u Alessandru Jannew (102-76 QEK) li rebah l-iblet fuq il-kosta u dawk fit-Tramuntana tat-Trasġordanja. Il-battalji għat-territorji waqqfu fi żmien is-saltna ta' Salome Alessandra (76-67 QEK), mart Alessandru Jannew. Hija l-unika mara li kellha t-tmexxija f'idejha fi żmien id-dinastija tal-Asmonin. Irnexxielha tagħmel il-paċi mal-Fariżej, l-għedewwa storiċi ta' żewġha, li kien qatel mijiet tal-mexxejja taghhom billi sallabhom mal-hitan tal-belt ta' Ġerusalemm.

L-Asmonin inqasmu f'żewġ partiti mal-mewt ta' Salome Alessandra.

Uliedha, Ġwanni Irkanu II u Aristobolu II, issieltu għat-tron. Kien il-General Ruman Pompej li qata' l-kwistjoni. Fis-sena 65 QEK tela' għal Ġerusalemm; mhux biss ipprofana l-post ta' Qaddis tal-Qaddisin fit-Tempju billi daħal fih imma qatel hafna mill-poplu tal-belt. Qatagħha li Ġwanni Irkanu II jkun etnarka tal-Lhudija u tal-Galilija dipendenti minn Ruma, kif ukoll Qassis Kbir. Dal-ftehim saddad 5 snin sal-mument li fih it-territorju nqasam f'ħames distretti mmexxija minn esponenti ewlenin tal-partit tas-Sadducej. Fosthom ta' min isemmi lil Antipater li mexxa lill-Idumija u li kien diġà għen lil Ġwanni Irkanu II fil-ġlied tiegħu għas-suċċessjoni kontra huħ Aristobolu II.

Il-General Pompej miet fis-sena 48 QEK. L-Imperatur Ġulju Ċesari ppremjja lil Ġwanni Irkanu II u lil Antipater li kienu għenuh fil-kampanja militari tiegħu kontra l-Eġittu billi kabbar it-territorji li Ġwanni Irkanu II kellu qabel u wettaq miżuri ta' harsien għall-komunitajiet Lhud tad-Dijaspora. Ulied Antipater, Fasael u Erodi, saru gvernaturi tal-Lhudija u tal-Galilija rispettivament. Wara l-qtil ta' Ċesari fis-sena 44 QEK, Mark Antonju u Ottavjanu, kontra x-xewqa tal-Lhud, hatru lil Fasael u Erodi bħala tetrarki tal-Lhudija. Fis-sena 40 QEK

il-Parti invadew il-Lhudija. Ġwanni Irkanu II tilef it-tron u floku laħaq neputih Antigonu (40-37 QEK). Fasael inqatel u Erodi ħarab lejn Ruma. Fis-snin 37-34 QEK Erodi jirbah lil Ġerusalem u jsir sultan tal-Lhudija, anki jekk kontra x-xewqa tal-Lhud u d-diversi kurrenti reliġjużi tagħhom.

Irridu niftakru hawnhekk fit-tliet gruppi reliġjużi li kellhom sehem kbir fil-ħajja reliġjuża u politika fil-Lhudija fi żmien it-Tieni Tempju (100 QEK – 100 EK): is-Sadducej, il-Farizej u l-Esseni, gruppi jew movimenti li jsibu l-għeruwq storiċi tagħhom fil-ġlieda għall-ħarsien tal-identità proprja fi żmien ir-Rewwixta tal-Makkabin u li fuqhom jikteb l-istoriku Lhudi Ġużeppi Flavju. Dan kien Lhudi, storiku u suldat fl-1 seklu EK. Twieled Ġerusalem u fis-sena 64 EK mar Ruma biex jinnegożja l-helsien ta' xi qassisin Lhud. Fis-sena 66 EK, fil-bidu tat-tieni rewwixta tal-Lhud kontra r-Rumani, intgħażel bħala kmandant militari tal-Galilija. Ċeda lir-Rumani fil-waqgħa ta' Jotapata. B'xorti tajba akkumpanja lil Vespasjanu u lil Titu fl-assedju kontra Ġerusalem. Kiteb diversi opri li jagħtuna stampa ċara tal-ħajja u tal-istorja tal-Lhud, b'mod partikulari ta' dan iż-żmien storiku li fuqu qed nitkellmu.

L-aktar li kellhom influwenza politika kienu s-Sadducej, anki jekk numerikament kienu aktarx l-icken. Il-biċċa l-kbira tas-Sadducej – isem ġej minn Sadok li kien Qassis Kbir fi żmien David – kienu ġejjin mill-familji tal-Qassisin il-Kbar u mill-familji influwenti ta' Ġerusalem. Duttrinalment dawn kienu jżommu li ma kienx meħtieġ li l-Liġi ta' Mosè titfisser bil-Liġi Orali; ma kenux jemmnu fil-ħajja wara l-mewt. Politikament kienu opportunisti. Il-Farizej – isem ġej mill-kelma *peruxim*, jiġifieri dawk maqtugħin mill-oħrajn – għall-kuntrarju, kienu jemmnu fil-qawmien għall-ħajja wara l-mewt u l-ħtieġa tal-interpretazzjoni orali tal-Liġi miktuba. Wara l-mewta vjolenta ta' ħafna minnhom minn idejn Alessandru Jannew, il-Farizej – kuntrarju għas-Sadducej – inqatgħu mill-politika u emmnu li l-miġja tal-Messija hellies setgħet tithaffef biss bil-ħarsien bir-reqqa tal-Liġi ta' Mosè, kemm dik miktuba u kemm dik l-interpretazzjoni tagħha mgħoddija bil-fomm. Fergħa ckejna tal-Farizej huma ż-Żeloti li kienu jemmnu li kienet meħtieġa l-ħidma politika, anki dik vjolenti, biex jithaffef iż-żmien għall-wasla tal-Messija.

Mill-Farizej ħarġu wkoll l-Esseni. L-arkeoloġija tikkonferma li kellhom

l-akbar ċentru tagħhom f'Qumran, f'xatt il-Baħar il-Mejjet, mhux bogħod mill-belt ta' Ġeriko. Dawn infirdu mill-istituzzjonijiet reliġjużi tat-Tempju: qatt ma kienu aċċettaw il-fatt li l-Asmonin, mingħajr dritt ta' nisel sacerdotali, kienu jkunu slaten u qassisin kbar fl-istess hin. L-Esseni holqu komunitajiet maqtugħin mill-ħajja tal-ibliet, kollha meħdija fix-xogħol, fit-talb u fl-istudju tat-Torah, taħt it-tmexxija tal-Imgħallem tas-Sewwa. Hekk jidher mill-fdalijiet tal-Iskrolls tal-Baħar il-Mejjet li nstabu b'kombinazzjoni lejn tmiem is-snin erbghin tas-seklu l-iehor.

Fuq livell ta' ħajja ta' kuljum kienu s-Sadducej u l-Farizej li l-aktar kellhom influwenza fuq il-ġrajiet reliġjużi u politici. Il-membri tas-Sinedriju, l-awtorità suprema Lhudija fil-belt ta' Ġerusalem, kienu ġejjin mis-Sadducej, u minn żmien Salome Alessandra, anki mill-Farizej.

Żmien it-Tieni Tempju

Diffiċli tgħid għaliex Erodi jissejjah "il-Kbir" fl-istorja. Jista' jkun għaliex f'ħafna sensi kien megalomaniyaku: fi żmienu l-bini ta' fortizzi, teatri u amfiteatri, monumenti u binjiet oħra ma waqafx. Jew forsi għall-kumpless ta' persekuzzjoni li kellu, li wasslitu joqtol lill-avversarji politici tiegħu,

veri jew presunti, mingħajr l-ebda ħniena – inklużi membri tal-familja tiegħu!

Malli Erodi sar sultan qatel 45 membru mill-71 tas-Sinedriju talli kienu kontrih u favur Antigону. Post dawk li ħelsuha kien hemm il-Fariżej Rabbi Hillel u Rabbi Xammaj. Erodi ried lil Hananel, Lhudi minn Babilonja, bħala Qassis Kbir. Izda bil-persjoni li saret fuqu minn Kelopatra fl-Egittu, li tat widen għal Alessandra, omm martu Marjanni u bint Ġwanni Irkanu II, għamel lil Aristobolu, hu Marjanni. Izda dan miet ftit wara, taħt ċirkustanzi misterjużi, u floku sar Hananel. Meta Mark Antonju u Kleopatra, li kieu għenu hafna lil Erodi jsir sultan, tilfu l-battalja ta' Aktium fis-sena 31 QEK, Erodi wiegħed fedeltà lil Ottavjanu, li bħala Imperatur ha l-isem ta' Ċesari Awgustu.

Alessandra u bintha Marjanni, mart Erodi, inqatlu minnu flimkien ma' Kostobaru, il-gvernatur tal-Idumija, għax ikkonfaw kontrih. Erodi saltan bħala aġent ta' Awgustu għal 27 sena shaħ. Biex jithabbe mal-Lhud bena Tempju ġdid u maestuż f'Ġerusalemm. Bena l-belt-port ta' Ċesarija fuq il-Baħar, impriża arkitettonika impressjonanti; reġa' bena l-fortizzi Asmonin fil-Wied tal-Ġordan, fosthom Masada

u l-Erodjon, il-belt tas-Samarija u l-Palazz tiegħu f'Ġeriko. U dan barra diversi monumenti li bena f'pajjiżi barranin, fosthom fuq il-gżira ta' Rodi.

Ir-Rumani bħal donnhom dejjem urew appoġġ għall-għemil ta' Erodi ħlief għad-drawwa li kellu li joqtol u jehles minn dawk kollha li kien jahseb li kienu kontrih. Ftit qabel ma miet, fis-sena 4 QEK, tella' ajkla kbira tal-bronż fuq il-bieb prinċipali tat-Tempju. Il-Lhud irvillaw u Erodi wiegħed billi qatel lil dawk kollha li kienu qamu kontrih.

Mal-mewt ta' Erodi l-Kbir, Ċesari Awgustu qasam saltnatu bejn tlieta minn uliedu, kif kien xtaq Erodi stess. Erodi Arkelaws saltan fuq il-Lhudija (4 QEK – 6 EK) bħala etnarka; Erodi Antipas (4 QEK – 39 EK) saltan fuq il-Galilija u l-Perija bħala tetrarka; u Erodi Filippu (4 QEK – 34 EK) saltan fuq it-Tramuntana tal-Galilija.

Wara li l-Lhud darbtejn bagħtu ambaxxata Ruma biex jipprotestaw kontra l-vjolenza ta' Arkelaws, Awgustu neħħih, eżiljah u qiegħed il-Lhudija taħt it-tmexxija ta' Prefett Ruman. Fosthom ta' min isemmi lil Ponzju Pilatu, li mhux l-ewwel darba uża qawwa vjolenti kontra l-Lhud li kienu jipprotestaw kontra l-mod ta' kif kien iġib ruħu

magħhom. Pilatu wkoll tneħħa mill-kariga tiegħu.

F'dan iż-żmien is-Sinedriju f'Ġerusalemm reġa' kiseb l-importanza li kellu fl-amministrazzjoni lokali sakemm twaqqaf minn Erodi l-Kbir. Il-Qassisin il-Kbar baqgħu jintgħažlu minn fost is-Sadducej li, min-naħa tagħhom, b'mod xi ftit opportunistiku, baqgħu jikkollaboraw mar-Rumani minkejja l-oppożizzjoni siekta li kienet qiegħda tinhema kontrihom fi qlub il-poplu.

F'diversi komunitajiet Lhud tad-dijaspora bdiet tinħass ix-xewqa għal aktar awtonomija, li mhux dejjem intlaqgħet tajjeb mill-mexxejja. Tiberju Ċesari li laħaq fis-sena 14 EK kien infurmat bil-hidma tal-Lhud Ħanilaj u Ħasinaj li kienu waqfu komunità Lhudija awtonoma f'Nehardija, fil-Babilonja. Taħt Kalligula (37-47 EK) il-Lhud ta' Lixandra talbu d-drittijiet ta' ċittadini Rumani. Il-Ġentili pattewhielhom billi dahlu fis-sinagogi u qiegħdu l-istatwi tal-Imperaturi Rumani filwaqt li l-gvernatur Ruman Awlu Avilliju Flakku ordna l-flaġellazzjoni għal 38 membru tal-Kunsill Lhudi u n-nisa Lhud kienu mgiegħla jieklu l-laħam tal-majjal. Indaħal Agrippa I, neputi ta' Erodi l-Kbir, li kien laħaq flok zijuh Erodi Filippu u kkonvinča lill-Imperatur biex ma jdaħħalx

il-kult imperjali fit-Tempju ta' Ġerusalemm. Lil-Lhud heġġiġhom biex ma jindaħlux fil-kult imperjali tal-Ġentili.

L-Imperatur Klawdju (41-54 EK) kellu jindaħal biex jitlob tolleranza reċiproka bejn il-Lhud u l-Ġentili f'Lixandra. Kien dan l-Imperatur li għadda l-Lhudija lis-sultan Agrippa I. B'xorti hażina, mal-mewt ta' dan is-sultan fis-sena 44 EK, il-Lhudija reġgħet saret parti minn provincja Rumana u borma ta' nkwieta. Ir-ribelljoni tal-qlub bdiet tgħolli rasha bid-dieher; il-Prokuratur Tiberju Ġulju Alessandru (46-48 EK) habbat wiċċu mal-ġuħ fil-pajjiż; Ventidju Kumanu (48-52 EK) kellu jhabbat wiċċu ma' rvellijiet, kunflitt bejn il-Galilin u s-Samaritani, u saħansitra massakru fit-Tempju; Antoninu Feliċ (52-60 EK) habbat wiċċu ma' ġellieda u nazzjonalizmu Lhudi mlaqqam b'qawwa fl-istennija messjanika. Fi żmien Ġessju Floru (64-66 EK) il-Lhud u l-Ġentili tqatlu wkoll f'Ċesarija fuq il-Baħar. Hu halla l-armata tirvilla f'Ġerusalemm u toqtol numru ta' Lhud. Meta l-Lhud pattewhieu u qatlu Leġjun Ruman ċkejken, il-gvernatur tas-Sirja niżel kontra Ġerusalemm bl-armata tiegħu. Sab reżistenza qawwija u għalhekk irtira n-naħa tal-kosta. Imma l-kbir kien għadu ġej!

Kien f'dan il-kuntest storiku ta' messjanizmu u nazzjonalizmu qawwi li twieled il-Kristjaneżmu mlaqqam fit-twemmin Nisrani fil-persuna ta' Ġesù minn Nazaret tal-Galilija, imsallab mill-Prefett Ruman Ponzju Pilatu, u li skont id-dixxipli tiegħu, qam minn bejn l-imwiet. It-tixrid tat-twemmin Nisrani, fil-bidu meqjus bħala twemmin partikulari ta' setta Lhudija, huwa miġbur fil-Ktieb tal-Atti tal-Appostli. Il-Kristjaneżmu tferrex ukoll bil-hidma ta' Pawlu ta' Tarsu, Lhudi tad-diaspora, ikkonvertit għall-Kristjaneżmu. Halla diversi ittri li jixhdu kemm il-Kristjaneżmu xtered malajr. Pawlu kien ċar fil-hidma missjunarja tiegħu: hu xerred it-twemmin li l-Liġi ta' Mosè kienet tilfet l-importanza tagħha u ma baqgħetx triq ta' salvazzjoni u hajja għal min kien haddan il-Kristjaneżmu.

Il-Ġudajizmu qatt ma aċċetta l-messaġġ miġbur fil-Kristjaneżmu, anki jekk dan tlaqqam fih. Il-Komunità Lhudija kienet pronta li taqta' barra dawk il-Lhud li emmnu u haddnu l-Kristjaneżmu.

Rewwixti Lhud kontra r-Rumani u l-bidu tal-Ġudajizmu Rabbniku

Kien l-Imperatur Neruni li fis-sena 67 EK baġhat lill-Ġeneral Vespasianu biex

jerga' jġib l-ordni fil-Lvant Nofsani. Niżel bl-armata min-naħa tat-Tramuntana, rebaħ il-belt ta' Jotapata u qatel il-popolazzjoni tagħha. Sadattant iż-Żeloti hađu f'idejhom bil-vjolenza l-belt ta' Ġerusalemm. Vespasianu niżel b'qilla: ha f'idej it-Trasgordanja, il-Majjistral tal-Lhudija, l-Idumija, is-Samarija u Ġeriko. Il-qilla qerrieda tiegħu waqfet biss fis-sena 68 EK meta Neruni qatel ruħu b'idejh. Kulma kien fadal f'idejn il-Lhud kienet il-belt ta' Ġerusalemm u xi fortizzi Erodjani.

Kif kien habbar Ġużeppi Flavju, fis-sena 69 EK Vespasianu sar Imperatur u ibnu Titu kompli t-taqbida kontra l-Lhud bl-assedju ta' Ġerusalemm. F'April tas-sena 70 EK huwa dawwar lil Ġerusalemm bl-armata. Sa Awwissu ha f'idejh il-belt. It-Tempju nqered bin-nar darba għal dejjem. Għal Titu kienet festa. Fis-sena 71 EK saret purċissjoni trijonfali f'Ruma, kif għadu jixhed l-ArK ta' Titu f'Ruma. Sas-sena 74 EK intrebhet il-bqija tal-fortizzi, inkluża Masada, li l-fdalijiet tagħha għadhom jidhru sal-lum.

Il-Lhud li ma mitux jew ma ttihdux bħala lsiera bdew jibnu mill-ġdid. Ir-Rumani baqgħu jagħrfu lir-religjon Lhudija. Is-Sadducej u l-Esseni spiċċaw fix-xejn. Kien imiss issa lill-Farizej biex jittrasformaw il-Ġudajizmu li issa ma

kellux aktar Tempju u kult
sagrifikali.

Rabban Ġohanan bin Żakkaj
irnexxielu jiġbor flimkien
grupp ta' mgħallma Fariżej
(Tannajim) fil-belt kostali
ta' Ġamniya fil-Lhudija.
Dawn l-imgħallma, li bdew
jingabru flimkien taħt it-
tmexxija ta' kap imsejjah
nasi, u li bħala l-awtorità fil-
kwistjonijiet tal-Ġudajizmu
bdew jiehdu deċiżjonijiet
li kienu jorbtu l-poplu,
żviluppaw it-tradizzjoni
legali tal-Ġudajizmu. Ma'
bin Żakkaj, u aktar tard ma'
Rabban Gamaljel II, għabru
t-tagħlim tal-iskejjel tar-
Rabbini Hillel u Xammaj.
Iddeterminaw il-ġabra
tal-Iskrittura Mqaddsa
Lhudija, taw struttura lit-
talb ta' kuljum u għaddew
lill-istituzzjoni tas-sinagoga
xi osservanzi tat-Tempju,
bħal, ngħidu aħna, ir-ritwali
marbuta mal-Festi tal-
Pellegrinaġġ, l-ikla tal-Għid
(seder) u d-daqq tax-xofar
fil-festa tal-Bidu tas-Sena
l-Ġdida.

Diversi mgħallma għorrief
tal-bidu hallew isem fl-
iżvilupp tal-Ġudajizmu,
fosthom ir-rabbini Elgħazar
bin Irkanu, Elgħazar bin
Għazarija, Ġożwè bin
Hanina, Hananija bin
Tardjon, Ismaghel bin
Eliżew. Fit-tieni seklu
wiehed jista' jsemmi lir-
Rabbi Akiba bin Ġużepi
(50-135 EK) li kien pijunier
fl-interpretazzjoni tal-
Iskrittura Lhud.

Imma żmien ir-rewwixti
ma kienx għadu ntemm.
Meta l-Imperatur Trajanu
(98-117 EK) dahal fil-Lvant,
il-Lhud tal-Babilonja qamu
kontrih. Aktar tard inqalghu
rewwixti fost il-Lhud kontra
r-Rumani f'diversi ċentri
tad-dijaspora: f'Lixandra,
fiċ-Ċirenaġka, fl-Eġittu u
f'Ċipru.

Fil-Lhudija kien Xmun bin
Kewkba, meġjun minn
Rabbi Akiba, li reġa' mexxa
l-Lhud kontra r-Rumani
fis-sena 132 EK. Il-Lhud ma
felhux aktar għall-politika
ta' ellenizzazzjoni ta' bilfors
tal-Imperatur Adrijanu
(117-138 EK). Ir-rewwixta
kienet devastanti: il-Lhudija
nqerdet għal kollox. Eluf ta'
Lhud inqatlu, inkluzi Xmun
u Rabbi Akiba, u dawk li
kien fadal tkeċċew minn
pajjiżhom. Dan kollu kien ta'
tagħlima għal-Lhud li bdew
jiżviluppaw relazzjoni aktar
konċiljattiva mar-Rumani
li ssarrfet f'barka: il-
Ġudajizmu Rabbniku beda
jiżviluppa bil-kotra.

Iċ-ċentru tal-hajja Lhudija
ttiehed fil-Galilija. Id-
dixxipli ta' Rabbi Akiba
sejhu s-Sinedriju tal-
imgħallmin f'Usa. Fost
l-imgħallma li hallew
isem kien hemm Rabban
Xmun bin Gamaljel II
u Rabbini Elgħazar bin
Xammua, Ġożwè bin
Salafta, Ġuda bin Illaj,
Xmun bin Ġohai u Rabbi
Meir. Dawn ikkodifikaw u
xerrdu d-deċiżjonijiet legali

tal-ġenerazzjonijiet li ġew
qabilhom.

It-twelid tal-Mixnah u t-Talmud

Fit-tielet seklu l-Imperaturi
Rumani hallew in-nasi
jappuntaw imħallfin
għall-qrati Lhud, jibagħtu
messaġġiera lill-komunitajiet
Lhud tad-dijaspora u jiġbru
t-taxxi. Ir-redazzjoni tal-
Mixnah nafuha lil Rabbi
Ġuda n-Nasi. Il-Mixnah
hija l-ewwel frott miktub
tal-Ġudajizmu Rabbniku.
Dik li tissejjah il-Liġi Orali,
jiġifieri d-diskussjonijiet
u d-deċiżjonijiet li ttiehdu
maż-żmien biex il-preċetti
tal-Liġi ta' Mosè jiġu
attwalizzati fil-każijiet
konkrete, dejjem ġodda,
tal-hajja ta' kuljum u s'issa
mgħoddija biss bil-fomm,
ingabru bil-miktub u b'mod
sistematiku f'dan il-volum ta'
preċetti morali (ħalakah).

Il-Mixnah tinqasam f'sitt
sezzjonijiet jew ordnijiet.
Kull sezzjoni mbagħad
tinqasam f'kapitli jew
trattati li jiddiskutu
suġġetti speċifiċi. L-ewwel
sezzjoni, Żerriegħa, tibda
b'diskussjoni fuq il-barkiet
u t-talb u tkompli b'kapitli
fuq is-sehem tal-ħsad li
jinghata lill-qassisin, il-Leviti
u l-fqar. It-tieni sezzjoni
titkellem fuq il-Festi, bi
tnax-il kapitlu fuq is-Sibt,
l-Għid, Jum il-Maħfra, festi
oħra, għotjiet tax-xekel u
t-thabbira tas-sena l-ġdida.
It-tielet sezzjoni titkellem



Mixnah Torah (wikipedia.org)

fuq in-Nisa, b'seba' kapitli li jithaddtu fuq l-gherusija, iż-żwieġ, kuntratti u divorzju. Ir-raba' sezzjoni titkellem fuq id-Danni, b'ghaxar kapitli fuq il-ligi civili, drittijiet ta' proprjeta', proceduri legali, kumpens ghad-danni, ogġetti mitlufa, l-imġiba mal-haddiema, qراطي Lhud, kastigi, proceduri kriminali eċċ. F'din is-sezzjoni nsibu wkoll kapitlu ta' massmi morali, il-Kelma tal-Missirijiet. Fil-hames sezzjoni li titkellem mill-Affarijiet Qaddisa, hemm hdax-il kapitlu fuq l-offerti sagrafikali u l-imġiba li ghandha x'taqsam mat-Tempju. L-ahhar sezzjoni titkellem fuq il-Purifikazzjoni: fiha hemm tnax-il kapitlu fuq l-indafa ritwali li trid issir meta wiehed ikun ritwalment imniġġes.

Sadattant is-Sinedriju tar-Rabbini mmexxi min-nasi beda jiltaqa' fil-belt ta' Tiberija. Imghallmin ohra waqqfu l-iskejjel taghhom f'diversi bliet, jistudjaw u japplikaw il-Mixnah u

taghlim iehor rabbiniku (berajtot) mhux inkluzi fiha.

Kien zmien ta' dekadenza kbira fl-Imperu Ruman sakemm ma sehhitx riforma taht Dijoklezjanu (284-306 EK) li hadha bl-ahrax kontra t-tixrid tal-Kristjanezmu. Bl-Editt ta' Milan (313 EK), is-suċċessur tieghu Kostantinu l-Kbir (306-337 EK), qiegħed il-Kristjanezmu bhala r-religjon ufficċjali tal-Imperu. Il-Gudajizmu tqies bhala legalment inferjuri għall-Kristjanezmu.

Fl-ewwel nofs tar-raba' seklut-taghlim u d-diskussjoni hajja fuq il-Mixnah mill-imghallma (Amorajim) ta' Tiberija, Ċesarija u Seforis ingabru flimkien f'diversi volumi maghrufa bhala t-Talmud tal-Palestina. Dan it-Talmud kellu jkun il-parallel tat-Talmud li kien qed jingabar mill-imghallmu Lhud fil-Babilonja.

Fil-Babilonja, sa mill-ezilju tal-Lhud fis-VI seklut-KEK, kibret komunita Lhudija organizzata

hafna u mmexxija minn Ezilarka (kap tal-eziljati) li kien jigbor it-taxxi, jinnomina mħallfin u kien jirrapprezenta lil-Lhud fil-qorti rjali tal-Persja. Xi mghallma Lhud mill-Palestina kienu marru fil-komunita Lhudija fil-Babilonja waqt ir-rewwixta tas-snin 133-135 EK. Aktar tard xi Lhud mill-Babilonja kienu niżlu wkoll jistudjaw fil-Galilija. Dan l-iskambju kien providenzjali waqt iż-żmien tal-kodifikazzjoni tal-Mixnah. Anki fil-komunita tal-Babilonja kienu għaddejnin studji u diskussjonijiet fuq l-applikazzjoni tal-Mixnah, speċjalment fl-akkademja Lhudija f'Sura, immexxija minn Rabbi Abba bin Ghajvu, u fl-akkademja ta' Nehardija u fl-iskola ta' Pumbedita. Id-deklin tal-istituzzjonijiet fil-Palestina għamel li fil-Babilonja jiżviluppa ċ-ċentru l-aktar importanti ta' studju fost il-Lhud. Nehhi zmien ta' tletin sena ta' persekuzzjoni (445-475 EK), l-istudji kibru tant li fis-seklu VI tlesta x-xogħol fuq it-Talmud tal-Babilonja, xogħol mibdi f'Sura minn Rabbi Ghasi (335-427 EK).

Irridu niftakru li taht Sapur I (241-270 EK), li halla fil-liberta r-religjonijiet mhux Żoroastri kontra l-politika tal-predeċessur tieghu Ardasir (226-240 EK), li nieda ż-żmien tas-Sassanjani, l-Ezilarkat Lhudi sar maghruf ufficċjalment.

Il-Lhud aċċettaw li l-ligijiet tal-istat jiehdu priorità fuq dawk tagħhom, basta ma kenux kontra r-riti u ċ-ċerimonji Lhud.

It-Talmud Babiloniż jiġbor fih id-diskussjonijiet fuq il-Mixnah tal-imġhallma Lhud fl-akkademji fuq imsemmija. Interessanti nżidu li d-diskussjoni Talmudika hija aktar wiesgħa minn dik tal-Mixnah għax tmiss ukoll suġġetti bħat-teoloġija, il-filosofija u l-etika.

Kollox ma' kollox f'dawn l-ewwel sitt sekli l-istudjużi Lhud – it-Tannajim tal-ewwel żewġ sekli u l-Amorajim mit-tieni seklu sas-sitt – żviluppaw diversi modi ta' interpretazzjoni tat-Torah, kemm dik miktuba kif ukoll dik orali, jiġifieri l-interpretazzjoni u l-attwalizzazzjoni tal-ligi miktuba. Skont it-tradizzjoni tal-Fariżej, kemm il-Ligi miktuba u kemm dik orali ngħataw minn Alla lil Mosè fuq is-Sinaj. Mal-interpretazzjoni u l-esegēzi tal-Ligi (halakah), l-imġhallma taw interpretazzjoni tal-Iskirtturi li fihom haġru tifsiriet godda (haggadah) li saħħew l-ispekulazzjoni teoloġika tagħhom. Dawn ingabru fil-kummentarji rabbinici (Midraxim) u fit-Talmud.

Ta' interess huma l-Midraxim narrativi li jsibu l-għeruq tagħhom fil-priedki magħmula mill-

Amorajim fis-sanagogi. Nghidu aħna, fil-Midrax Rabbah insibu kummentarju fuq l-ewwel hames kotba tal-Iskritturi Lhud, kif ukoll fuq il-Kotba ta' Rut, l-Ghanja tal-Ghanjiet, il-Lamentazzjonijiet, Bin Sirak u Ester. Minn dawn il-kitbiet wiehed jista' jislet it-temi l-aktar għeżiež għat-teoloġija rabbinika: l-unità ta' Alla, li jissejjah b'diversi ismijiet fl-Iskrittura, u l-omnixenza tiegħu, l-imħabba ta' Alla għall-bnedmin, u b'mod partikulari għall-poplu tiegħu msejjah għal rwol uniku fil-pjan ta' mħabbtu; l-importanza kbira tat-Torah, meqjusa bħala strumentali fil-holqien u li ddawwal il-fidi f'ħajja ġdida wara l-mewt; irrieda hielsa tal-bniedem quddiem il-pjan ta' Alla. Ma dawn it-temi fundamentali l-kitbiet rabbinici jtkellmu wkoll fuq it-talb, il-martirju, l-imħabba, il-maħfra, il-karità, l-indiema u l-paċi.

Fil-kitbiet rabbinici wiehed isib interpretazzjoni esegēzi diretta u indiretta. Dik diretta meta silta mill-Iskritturi Lhud tkun ikkumentata minn stqarrija u dik indiretta meta silta mill-Iskrittura tintuża biex tagħti raġun u ssahħah stqarrija.

Meta wiehed iġib quddiem għajnejh l-ghana tal-interpretazzjoni Lhudija tal-Iskritturi mal-ewwel jinduna kemm din l-Iskrittura

kienet titqies bħala qaddisa. Wiehed jifhem għaliex l-Iskrittura saret il-pern u l-ghajn tal-ħajja kollha kemm hi għal min xtaq ilaqqam l-eżistenza tiegħu fir-rivelazzjoni ta' Alla ta' Abraham, Izakk u Ġakobb, rivelazzjoni dejjem ġdida u attwali fi hdan il-Ġudajizmu.



**LI TEMMEN:
KUNDIZZJONI GĦAD-
DIXXIPULAT
FL-EVANĠELJU SKONT
SAN ĠWANN**

Rev Prof Martin Micallef

Li temmen – bil-Grieg: *pisteuo* – huwa wiehed mill-verbi l-aktar użati fl-Evangġelu skont San Ġwann. Dan il-verb, fil-fatt jissemma 98 darba f’dan l-Evangġelu, b’differenza għall-Evangġeli Sinottiċi fejn huwa użat sitt darbiet fl-Evangġelu skont San Matthew; ħames darbiet fl-Evangġelu skont San Mark; u ħdax-il darba fl-Evangġelu skont San Luqa.¹ F’dan l-istudju sejrini nisiltu sitt testi mill-Evangġelu skont San Ġwann li fihom jissemma dan il-verb bħala kundizzjoni għad-dixxipulat.

Li temmen bħala parti mid-djalogu ta’ Ġesù ma’ Nikodemu (Ġw 2:23-3:21)

Il-frazi li tikkonkludi l-ewwel parti tad-djalogu bejn Ġesù u Nikodemu hija magħmula f’forma ta’ kundizzjoni u f’parallelizmu antitetiku fejn “il-hwejjeg tal-art” huwa murija f’kuntrast ma’ “l-hwejjeg tas-sema,” filwaqt li “min ma jemminx” hu mqiegħed f’kuntrast ma’ “min jemmen.” “Jekk intom ma temmnux meta nitkellem magħkom fuq il-hwejjeg tal-art, kif sejrini temmnu meta nkellimkom fuq il-hwejjeg tas-sema?”²

F’din il-mistoqsija magħmula minn frażi doppja kundizzjonali,³ il-verb ‘temmen’ jissemma darbtejn u jenfasizza l-parallelizmu antitetiku

tal-mistoqsija. Mhux faċli nifhem x’kien qed ifisser Ġesù bl-espressjoni “il-hwejjeg tal-art” u “l-hwejjeg tas-sema.” Xi wħud iżommu li tal-ewwel tirreferi għall-elementi fiżiċi bħalma hu r-riħ jew it-twelid naturali, li fuqhom Ġesù kien diġà tkellem ma’ Nikodemu, filwaqt li tat-tieni tirreferi għat-twelid ġdid li Ġesù jsemmi lil Nikodemu u li dwaru Nikodemu ma fehembx.⁴

Li temmen fil-ġrajja tal-fejqan ta’ bin l-Uffiċjal (Ġw 4:46-54)

Fir-rakkont tal-fejqan ta’ Bin l-Uffiċjal naqraw li meta l-Uffiċjal sema’ li Ġesù mar il-Galilija, huwa mar jiltaqa’ ma’ Ġesù biex jitolbu jfejjaqlu lil ibnu li kien wasal biex imut.⁵ Filwaqt li t-talba tal-Uffiċjal tigi pprezentata f’forma ta’ diskors indiret, naqraw li fid-djalogu qasir li jsir, Ġesù jagħmel intervent verbali doppju. Fil-bidu ta’

dan id-djalogu, Ġesù jibda b’nota ta’ twissija pprezentata f’forma ta’ mistoqsija: “Jekk ma tarawx sinjali u ghegubijiet ma temmnux!”⁶

L-użu tal-verb “tara” f’din it-twissija li Ġesù jagħti lill-Uffiċjal jgħaqqad l-atteġjament tal-Uffiċjal ma’ dak tal-Gallilin li lil Ġesù “laqgħuh tajjeb billi lkoll *raw* kulma kien għamel f’Ġerusalem f’jum il-festa.”⁷ L-istess konkluzjoni niltaqgħu magħha fil-konkluzjoni tal-ġrajja tat-tkattir tal-hobż fejn naqraw: “Għalhekk dawn in-nies, meta raw dan is-sinjal li għamel Ġesù, qalu: ‘Dan hu tassew il-Profea li għandu jiġi fid-dinja!’ Imma meta Ġesù ntebaħ li kienu ġejjin biex jeħduh bilfors halli jagħmluh sultan, raġa’ warrab waħdu lejn l-gholjiet.”⁸ B’dan il-mod nistgħu nikkonkludu, li meta l-verb “tara” jintuża bħala l-oġġett tat-terminu “sinjal,” dan mhux bil-fors



Ġesù u Nikodemu

jiddeskrivi mġiba pożittiva minn dan l-Evangelista.⁹

Il-verb “temmen” li jissemma tliet darbiet f’dan ir-rakkont, mela, ma jiddeskrivix il-fidi matura u awtentika, iżda biss l-entuzjażmu reliġjuż mibni fuq fenomeni straordinarji.¹⁰ L-istess verb jintuża f’relazzjoni mal-kelma mtennija dwar is-sitwazzjoni ta’ din l-iben: “Ġesù qallu: ‘Mur, ibnek haġ.’ Ir-raġel *emmen* il-kelma li qallu Ġesù u telaq.”¹¹ Huwa biss it-tielet użu ta’ dan il-verb li jindika l-fidi adulta li talab Ġesù minn dan ir-raġel: “Il-missier intebah li dan kien il-ħin meta Ġesù qallu: ‘Ibnek jghix,’ u *emmen* hu u l-familja kollha tiegħu.”¹²

Li temmen fid-diskors li jsegwi l-miraklu tal-fejqan ta’ raġel marid (Ġw 5:19-47)

Wara l-miraklu tar-raġel paralitiku,¹³ u tad-diskussjoni mal-kapijiet tal-Lhud,¹⁴ insibu diskors twil ta’ Ġesù¹⁵ li matulu huwa jitratta t-tema tal-ħidma tiegħu u tal-Missier¹⁶ u wara dik tax-xhieda.¹⁷ Id-diskors ikompli billi jattakka lil dawkl li ma emmnux f’Ġesù.¹⁸ F’din l-aħħar parti tad-diskors tiegħu, Ġesù jagħmel dikjarazzjoni doppja: “Jiena ġejt f’isem Missieri, u intom ma lqajtunx; jekk haddieħor jiġi f’ismu stess, intom tilqgħuh.”¹⁹

L-espressjoni “ġejt f’isem Missieri,” tindika mhux biss l-orijini tal-mandat tiegħu, imma wkoll l-istil li bih kellu jaħdem. Ġesù jittkellem fl-isem tal-Missier sabiex jakkredita l-missjoni tiegħu. F’dan id-dawl, nistgħu nifhmu kif huwa johloq kuntrast bl-użu tal-espressjonijiet “ġejt f’isem Missieri” – espressjoni li tiddeskrivi il-Kristologija ta’ dak li hu mibgħut b’mod legittimu²⁰ – u “jiġi f’ismu stess,” espressjoni li tiddeskrivi il-profeta falz.²¹

Ġesù jakkuża l-kapijiet għall-fatt li ma aċċettawhx, filwaqt li jibqa’ juża l-verb “tilqa” – bil-Grieg: *lambano*.²² Din l-akkuża tintemm bit-thabbira li ma kienx hu li ser jakkużahom, imma Mosè,²³ figura li fil-letteratura Lhudija huwa idealizzat.²⁴ Dan il-kliem hu segwit bis-sentenza finali: “Għax kieku kontu temmnu lil Mosè kontu temmnu lili wkoll, għax Mosè fuqi kiteb. Imma jekk intom ma temmnux dak li kitbilkom hu, kif se temmnu dak li ngħidilkom jien?”²⁵

Dan ir-raġunament hu espress permezz ta’ żewġ kundizzjonijiet. Fl-ewwel waħda, il-verb ‘temmen’ hu ripetut darbtejn: “Għax kieku kontu *temmnu* lil Mosè, kontu *temmnu* lili wkoll.” Fit-tieni waħda, il-verb ‘temmen’ huwa ppreżentat fin-negattiv: “Imma jekk intom *ma*

temmnux dak li kitbilkom hu, kif se *temmnu* dak li ngħidilkom jien?”²⁶ Iż-żewġ kundizzjonijiet huma magħmula f’forma simetrika: il-figura ta’ Mosè hija parallela mal-kitbiet tagħhom, dik ta’ Ġesù hija parallela mal-kliem tiegħu. F’kelma oħra, Ġesù jakkuża lil dawkl li kienu kontributuri jurihom li kemm hu kif ukoll Mosè, kienu fuq l-istess linja, hekk kif it-tnejn li huma kienu rċevew mandat minghand Alla.

L-affermazzjoni dwar l-Iskrittura, f’referenza għal Ġesù, mhijiex biss valutazzjoni komplessiva fuq l-attività tiegħu kif inhija registrata fit-tradizzjoni biblika sabiex turi l-figura tal-Midluk, imma hija wkoll riferiment preċiż għat-test mid-Dewteronomju.²⁷ B’dan il-mod, Ġesù juri kif il-kburija tal-kapijiet tal-Lhud, mibnija fuq il-figura ta’ Mosè, kienet waħda falza. Jekk il-kapijiet ma emmnux l-Iskrittura, huwa ċar li ma kinux se jemmnju lanqas il-kliem ta’ Ġesù. Kieku huma emmnu lil Mosè, kienu jemmnju wkoll lil Ġesù. Ir-raġuni għal dan hija għaliex Mosè kien kiteb fuq Ġesù.²⁸

It-tvemmin fid-dibattitu waqt il-festa tal-Gherejjex (Ġw 8:12-59)

Fit-tieni parti tad-dibattitu bejn Ġesù u l-kapijiet tal-Lhud waqt il-festa tal-Gherejjex,²⁹ wara l-polemika

fuq it-tema tax-xhieda,³⁰ tkompli d-diskussjoni³¹ bit-thabbira tat-tluq ta' Ġesù li tigi interpretata bħala pjan ta' suwiciċċju. Ġesù, għalhekk jagħti r-raġuni vera l-għala huma ma setghux jimxu warajh, raġuni mogħtija f'forma ta' kundizzjoni: "Kif għedtilkom jien, intom tmutu fi dñubietkom. *Għax jekk intom ma temmnux li jiena hu, tmutu fi dñubietkom.*"³² F'din il-frazi kundizzjonali, il-verb "tmutu" – bil-Grieg: *apothnesko* – iħabbar il-mewt ta' dawk li kienu qed jisimghuh minħabba dñubietkom. Aktar kmieni fin-narrattiva, naqraw kif meta l-Battista ppreżenta lil Ġesù, afferma: "Araw, il-ħaruf ta' Alla li jneħhi d-dñub tad-dinja."³³ It-terminu "dñub" – bil-Grieg: *hamartia* – iservi sabiex jitkellem fuq in-nuqqas ta' twemmin f'Ġesù bħala l-mibghut ta' Alla.³⁴ Din is-sitwazzjoni twassal għall-mewt minħabba n-nuqqas ta' din ir-relazzjoni fundamentali ma' Ġesù li jagħti l-ħajja, kuntrarju għad-dñub li jwassal għall-mewt.

Il-verb "tmutu" f'dan l-Evangelju, hu mqiegħed fuq fomm Ġesù, f'rabta mal-falliment ta' nuqqas ta' fidi.³⁵ Ġesù, fil-fatt jafferma: "Tassew tassew ngħidilkom li min jisma' kelmti u jemmen f'min baġhatni għandu l-ħajja ta' dejjem, u ma jsirx haqq minnu, imma għadda mill-mewt għall-ħajja,"³⁶ kif ukoll: "Kull min jemmen f'ija, ukoll jekk imut,

jgħix; u kull min jgħix u jemmen f'ija, dan ma jmut qatt."³⁷ Bil-kuntrarju ta' dan, Ġesù jgħid ukoll lill-Fariżej: "Li kieku kontu għomja, ma kontux tkunu hatja ta' dñub, imma issa qegħdin tghidu, 'Aħna naraw.' Mela d-dñub tagħkom għadu fuqkom."³⁸

It-tieni parti ta' din id-diskussjoni fil-Kapitlu 5³⁹ hija magħmula minn djalogu mimli polemika li fih dawk li kienu qed jiddiskutu ma' Ġesù jintervjenu tliet darbiet biex jafferma l-ewwel id-dixxendenza tagħhom minn Abraham,⁴⁰ u wara minn Alla.⁴¹ Min-naħa l-oħra, Ġesù jikxef il-maskra tal-proġett tagħhom li riedu joqtluh,⁴² u jstiedinhom sabiex jagħmlu l-opri ta' Abraham.⁴³ L-inkapaċità tagħhom li jifhem l-linwaġġ ta' Ġesù isib twegiba fil-fatt li huma ma tawx każ ta' kliemu.⁴⁴ Il-motivazzjoni ta' dan ir-rifjut jikkonsisti li għandhom lix-xitan bħala missierhom u li riedu jwettqu x-xewqat tiegħu.⁴⁵

Żewġ mistoqsijiet rettorici jikkonkludu din is-sezzjoni: "Minn minnkom jipprova li jien għandi xi dñub? Jekk jiena ngħid il-verità, l-għala ma temmnunix?"⁴⁶ Dawn iż-żewġ mistoqsijiet huma marbuta mat-tema tal-orġini divini ta' Ġesù, rekwiżit sabiex dawk li kienu qed jiġu akkużati jisimghu kliemu: "Hu għalhekk li intom ma tisimghux, għax m'intomx minn Alla."⁴⁷

Ġesù hawnhekk jippreżenta ipotesi doppja marbuta mal-missjoni tiegħu: jew li huma jibqgħu jgħidu li huwa midneb jew inkella jaċċettaw li huwa bniedem li jgħid il-"verità" – bil-Grieg: *aletheia* – kelma li tintuża spiss f'dan l-Evangelju⁴⁸ u li fid-dinja reliġjuża antika tikkorrispondi għal Alla.

It-tema tas- "smigh," tema tradizzjonali fil-letteratura tat-Testment il-Qadim, hija wkoll użata spiss fit-teologija ta' dan l-Evangelju.⁴⁹ Dan l-atteggjament, li fit-tradizzjoni biblika jiddistingwi lil dawk li jemmu, jitqiegħed f'kuntrast man-nuqqas ta' smigh tal-kelma ta' Ġesù. Bħala konsegwenza għal dan, wieħed ma jasalx biex jifhem l-orġini divini ta' Ġesù u allura t-tifsira tal-messaġġ u l-missjoni tiegħu. Il-premessa li Ġesù hu dak li jgħid il-verità għandha mela, bħala konsegwenza, l-fidi li hija d-don li jirċevuh biss dawk li ġejjin minn Alla.

It-twemmin fil-qawmien ta' Lazzru (11:1-54)

Fl-aħħar parti tar-rakkont tal-qawmien ta' Lazzru, naqraw li meta Ġesù wasal hdejn il-qabar ta' ordni biex ineħhu l-ġebela tal-qabar. Marta, iżda toġġezzjona minħabba l-istat jintenn tal-katavru ta' huha.⁵⁰ Id-djologu qasir jagħlaq b'mistoqsija negattiva li fiha Ġesù jqiegħed il-fidi bħala

kundizzjoni sabiex wiehed jara l-glorja ta' Alla: "Qalilha Ġesù: 'Ma għedtlikx li jekk inti temmen, tara l-glorja ta' Alla?'"⁵¹ F'dan il-kliem jidher li Ġesù kien qed jirreferi għal dak li huwa kien diġà qal lil Marta, għalkemm fil-verità huwa ma kienx uża dan l-istess kliem imma: "Jiena hu l-qawmien u l-hajja. Kull min jemmen fija, ukoll jekk imut, jgħix."⁵²

Il-verb "tara" – bil-Grieg: *opaw* – bħala parti mill-mistoqsija ta' Ġesù lil Marta – "Ma għedtlikx li jekk inti temmen, *tara* l-glorja ta' Alla?" – jagħmel referenza għall-esperjenza tal-fidi fil-vokabularju ta' dan l-Evangelista.⁵³ Aktar minn hekk, is-sekwenza tal-verbi "tara" u "temmen" f'din l-istess sentenza, insibuha

użata wkoll f'postijiet oħra f'dan l-istess Evanjelju sabiex turi t-triq tal-fidi. Hekk pereżempju, fil-konkluzjoni tar-rakkont tal-qabar vojta, naqraw kif id-dixxiplu l-mahbub "ra u emmen,"⁵⁴ filwaqt li Tumas jafferma: "Jekk ma narax f'idejha il-marka tal-imsiomer, u ma nqegħidx sebghi fuq il-marka tal-imsiomer u idi fuq ġenbu, jien ma nemminx."⁵⁵ Ġesù jwieġeb lil dan tal-aħħar: "Emmint għax rajtni! Henjin dawk li ma rawx u emmnu."⁵⁶

X'rabta hemm mela bejn il-glorja u l-fidi bħala parti mil-kliem li Ġesù jgħid lil Marta: "Ma għedtlikx li jekk inti temmen, tara l-glorja ta' Alla?" F'dawn il-kliem naraw il-kawża u l-effett: li

emmen hija l-kundizzjoni biex tesperimenta l-glorja ta' Alla, f'dan il-każ, l-intervent tal-qawmien ta' Lazzru.

Temmen fil-konkluzjoni tal-Ktieb tas-Sinjali (Ġw 12:37-50)

It-test li jagħlaq dak li hu magħruf bħala *Il-Ktieb tas-Sinjali* u allura l-hajja pubblika ta' Ġesù, hu maqsum f'żewġ partijiet: Ġw 12:37-43 u Ġw 12:44-50. It-tieni parti tibda b'nota li faċilment taqbilna: "Ġesù għolla lehn u qal,"⁵⁷ nota li tassumi it-ton tar-rivelazzjoni jew manifestazzjoni divina.⁵⁸

L-ewwel żewġ sentenzi huma mibnija f'parallelizmu ma' xulxin: "Min jemmen fija .../ Min jara lili ..."⁵⁹



Ġesù jfejjaq raġel fil-menqa ta' Betesda

Dan il-paralleliżmu għandu l-għan li johroġ aktar il-figura ta' Ġesù u dik tal-Missier, u fl-istess hin iqieghed f'relazzjoni il-verb "li temmen" ma' li "tara." Kuntrarju għal dan, hawnhekk naqraw ukoll: "Min jemmen fija *jkun jemmen mhux fija imma f'min bagħatni*; u min jara lili *jkun qieghed jara lil min bagħatni*."

Wara dan, Ġesù jagħmel użu minn frażi li tiddekrivi l-missjoni tiegħu fid-dinja bħala missjoni ta' dawl: "Jiena huwa d-dawl li ġejt fid-dinja biex kull min jemmen fija ma jibqax fid-dlam."⁶⁰ Il-verb "ġejt" – bil-Grieg: *erkoimai* – li jagħmel parti minn dan il-kliem ta' Ġesù –jindika l-preżenza tad-dawl fl-istorja, u allura jagħmel parti wkoll mill-Kristoloġija ta' dan l-Evangeliu. Dan minhabba li dan il-verb jintuża biex juri minn fejn ġie Ġesù u fejn kien sejjer Ġesù, il-*logos* inkarnat.

Konkluzjoni

Dawn is-sitt testi mill-Evangeliu skont San Ġwann li ħarisna lejhom f'dan l-istudju jkomplu jgħinuna napprezzaw iċ-ċentralità tal-użu tal-verb "temmen" f'dan l-Evangeliu. Dan il-verb jintuża bħala rekwiżità għal dawk li tassew iridu jimxu wara Ġesù. Fl-istess hin, dan l-Evangeliu jagħmel użu minn dan l-istess verb

fin-negattiv biex juri li dawk li ma ridux jemmu, kienu qed iċaħħdu lilhom infushom mid-don tal-ħajja jew tas-salvazzjoni, marbut mal-figura ta' Ġesù, l-Iben ta' Alla, dak li ġie minghand il-Missier.

Referenzi

- 1 Ara Per M. Jerumanis, *Réaliser la communion avec Dieu. Croire, vivre et demeurer dans l'évangéle selon S. Jean. Études Bibliques Nouvelle Série* 32 (Paris: Librairie Gabalda, 1996), 58-61.
- 2 Ġw 3:12.
- 3 Douglas Estes, *The Questions of Jesus in John. Logic, Rhetoric and Persuasive Discourse. Biblical International Series* 115 (Leiden: Brill, 2013), 89-97, jistudja l-forom varji ta' mistoqsijiet li nsibu fl-Evangeliu skont San Ġwann, inkluż din li nsibu fi Ġw 3:12. Ara wkoll, Lorenzo Fiori, *Le domande del Vangelo di Giovanni. Analisi narrativa delle questioni presenti in Gv 1-12. Studi e Ricerche - Sezione biblica* (Assisi: Cittadella, 2013), 167-210.
- 4 Ara Santi Grasso, *Il Vangelo di Giovanni: Commento esegetico e teologico* (Roma: Città Nuova, 2008), 158-159. Għall-eżempji oħra mill-Bibbja fuq dan l-istess

hsieb, ara Craig, S. Keener, *The Gospel of John: A Commentary* (Grand Rapids/MI: Baker Academy, 2003): 1:559-560.

5 Ara Ġw 4:47.

6 Ġw 4:48. Il-kelma "sinjali" – bil-Grieg: *semeia* – tintuża daqs għaxar darbiet f'dan l-Evangeliu. Ara Ġw 2:11.23; 4:48.54; 6:2.14.26; 12:18.37; 20:30. Sebgħa minn dawn l-okkażjonijiet, il-kelma "sinjali" hija mqegħda fuq fomm xi personagg: tal-'Lhud' (Ġw 2:18); ta' Nikodemu (Ġw 3:2); tal-folla (Ġw 6:30; 7:31); tal-Farizej (Ġw 9:16); tal-kotra (Ġw 10:41); tal-Qassisin il-Kbar u l-Farizej (Ġw 11:47). Din il-kelma tiddekrivi l-azzjonijiet magħmula minn Ġesù fl-ewwel parti tal-Evangeliu, jiġifieri mill-Kapitlu 1 sa 12. Ara Gilbert Van Belle, *The Signs Source in the Fourth Gospel. Historical Survey and Critical Evaluation of the Semeia Hypothesis. Bibliotheca Ephemeridum Theologicarum Lovaniensium* 116 (Leuven: Peeters, 1994). Hafna drabi, dawn is-sinjali huma interpretati b'mod superfiċjali (ara Ġw 4:48; 6:14.30; 7:31; 10:41; 11:47; 12:18.37), filwaqt li s-sinjali li bihom Ġesù kien qed jirrivela lilu nnifsu, kienu jitolbu sforz biex jiġu interpretati fuq livell iehor, jiġifieri f'rabta mal-missjoni

tiegħu bhala l-Mibgħut tal-Missier. F'kelma oħra, dawn il-mirakli jew sinjali ma kellhomx iwasslu sempliciment għall-mistoqsija ta' "x'gara?" daqskemm "x'ifissru?"

7 Ġw 4:45.

8 Ġw 6:14-15.

9 Ġw 20:29. Li temmen f'rabta mas-sinjali insibuha wkoll fi Ġw 2:23; 4:48.53; 6:30; 7:31; 10:41-42; 11:47-48; 12:37; 20:30-31. Xi whud mill-istudjużi jzommu li l-awtur ta' dan l-Evangeliu imaqdar il-fidi mibnija fuq is-sinjali (ara Ġw 2:23-25; 20:29) għaliex il-fidi vera trid tkun mibnija fuq il-kelma. Ara Francis Grob, *Faire l'oeuvre de Dieu. Christologie et éthique dans l'Évangile de Jean. Etudes d'Histoire et de Philosophie Religieuses* 68 (Paris: P.U.F. 1986), 50-55. Studjużi oħra iżda jargumentaw li meta nqisu dak li naqraw fi Ġw 20:30-31, is-sinjali jwasslu għall-fidi. Ara Udo Schnelle, *Antidocetic Christology in the Gospel of John. An Investigation of the Place of the Fourth Gospel in the Johannine School* (Minneapolis: Fortress, 1992), 164. Craig Koester, "Hearing, Seeing and Believing in the Gospel of John," *Biblica* 70 (1989): 327-348, jargumenta li biex nifhmu r-rabta bejn is-sinjali u l-fidi rridu nqisu x'tgħid in-narrattiva dwar

ir-relazzjoni ta' diversi personagġi li jissemmew f'dan l-Evangeliu.

10 Ara Craig R. Koester, "Jesus' Resurrection, the Signs, and the Dynamics of Faith in the Gospel of John," in *The Resurrection of Jesus in the Gospel of John*, eds Craig R. Koester and Reimund Bieringer. *Wissenschaftliche Untersuchungen zum Neuen Testament* 229 (Tübingen: Mohr Siebeck, 2008), 58-59, jinnota li filwaqt li fil-fejqa ta' bin l-Uffiċjal tintalab il-fidi bhala premessa għall-miraklu, fil-każ tal-fejqa tar-raġel paralitiku fi Ġw 5, dan jiġi mfejjaq mingħajr din il-premessa.

11 Ġw 4:50.

12 Ġw 4:53.

13 Ara Ġw 5:1-9.

14 Ara Ġw 5:19-18.

15 Ara żgħw 5:19-47.

16 Ara Ġw 5:19-30.

17 Ara Ġw 5:31-40.

18 Ara Ġw 5:41-47.

19 Ġw 5:43.

20 Ara Ġw 8:42; 10:25.

21 Ara Dewt 18:20.22; Ġer 14:14-15; 23:25; 29:9.31.

22 Dan il-verb jagħmel

parti mill-vokabularju tal-fidi ta' dan l-Evangeliu u jintuża ukoll sabiex jindika kemm dawkl li laqgħu, kif kif ukoll dawkl li ma laqgħuhx lil Ġesù (ara Ġw 1:12; 5:43; 13:20; 17:8), dawkl li jilqgħu ix-xhieda (Ġw 3:11.32.33; 5:34), il-kelma (Ġw 12:48; 17:8), l-Ispirtu (Ġw 7:39; 20:22). L-iskema li ma tilqgħax/tilqa' hija pprezentata digà fil-Prologu "Ġie f'daru imma niesu ma laqgħuhx, imma lil dawkl li laqgħuhx tahom is-setgħa li jsiru wlied Alla" (Ġw 1:11-12).

23 Ġw 5:45.

24 Ara Stan Harstine, *Moses as a Character in the Fourth Gospel: A Study of Ancient Reading Techniques. Journal for the Study of the New Testament Supplement Series* 229 (London: Continuum Sheffield Academic Press, 2002), 50-53; 73-74; 161-163, jafferma li fil-Ġudaizmu, Mosè kien sar figura legġendarja. Il-Lhud fil-fatt, kienu jittamaw f'Mosè, hekk kif kienu jaraw fih l-interċessur kbir tagħhom. Kien Mosè li talab lill-Mulej sabiex jagħti l-mahfra, bħalma ġara fil-każ tal-ghoġol tad-deheb (ara Ez 32:11-14.30-33); u f'sitwazzjonijiet oħra ta' ribelljoni (ara Num 14:19-20; 21:7).

25 Ġw 5:46-47. Il-verb "kiteb" – bil-Grieg: grapho

– kwazi dejjem jintuża fl-Evangġelju skont San Ġwann f’riferiment għall-Iskrittura u anke f’rabta ma’ Mosè. Ara Ġw 1:45; 2:17; 5:46; 6:31.45; 8:17; 10:34; 12:14.16; 15:25.

26 Ġw 5:47.

27 Ara Dewt 18:15.

28 Ara Ġw 5:46.

29 Ara Ġw 8:12-59.

30 Ara Ġw 8:12-20.

31 Ara Ġw 8:21-30.

32 Ġw 8:24.

33 Ġw 1:29; ara wkoll Ġw 1:36.

34 Ara Ġw 16:8-9.

35 Ara Ġw 6:49.50.58.

36 Ġw 5:24.

37 Ġw 11:25-26.

38 Ġw 9:41.

39 Ara Ġw 8:31-47.

40 Ara Ġw 8:33.39.

41 Ara Ġw 8:41.

42 Ara Ġw 8:34-38.

43 Ara Ġw 8:39-41.

44 Ara Ġw 8:43.

45 Ara Ġw 8:44.

46 Ġw 8:46.

47 Ġw8:47.

48 It-terminu “verità” insibuh użat pereżempju f’espressjonijiet bħal “il-grazzja u l-verità sehhew permezz ta’ Ġesù Kristu” (Ġw 1:17); “nghid il-verità” (Ġw 8:45.46; 16:7); “ta xhieda għall-verità” (Ġw 5:33; 18:37); “Jiena l-Verità” (Ġw 14:6); “tagħmel is-sewwa” (Ġw 3:21); “tagħrfu l-verità” (Ġw 8:32); “nixhed għall-verità” (Ġw 18:37); “tagħrfu l-verità” (Ġw 8:32); “zamm fil-verità” (Ġw 8:44); “fl-Ispirtu u l-verità” (Ġw 4:24); “l-Ispirtu tal-Verità” (Ġw 14:17; 15:26; 16:13); “iwassalkom għall-verità” (Ġw 16:13); “qaddiskom permezz tal-verità” (Ġw 17:17.19); “il-kelma tiegħek hi l-verità” (Ġw 17:17). Ara G. Segalla, “La forma cristologica della verità nella letteratura giovannea,” *Studia Patavina* 47 (2000): 87.

49 Ara pereżempju Ġw 5:24-25.

50 Ara Ġw 11:39.

51 Ġw 11:40. Per D. Estes, *The Questions of Jesus in John. Logic, Rhetoric and Persuasive Discourse. Biblical International Series* 115 (Leiden, London: 2013), 152-155, jittratta din il-mistoqsija negattiva

52 Ġw 11:24.25.

53 Ara Ġw 6:30.

54 Ġw 20:8.

55 Ġw 20:25.

56 Ġw 20:29.

57 Ġw 12:44.

58 Ara Ġw 7:28.37. Fil-kumplament ta’ dak li naqraw hawn, niltaqgħu mat-temi l-kbar li bnew l-ewwel parti ta’ dan l-Evangġelju: bħalma hi t-tema li temmen, il-mibgħut, li tara, id-dawl, id-dinja, id-dlam, li tisma’, il-kundanna, it-thabbira, l-aħħar jum, ir-rivelazzjoni, il-kmandament, il-hajja.

59 Ġw 12:44-45.

60 Ġw 12:46. Din id-dikjarazzjoni mhijiex ġdida f’dan l-Evangġelju, hekk kif diġà fil-Prologu, l-awtur jikkwalifika lil logos b’din ix-xbieha tad-dawl (ara Ġw 1:4), u jasserixxi li d-dawl ġie fid-dinja (ara Ġw 1:9). Fil-kumplament tan-narrativa, l-awtur ikompli jespandi fuq din it-tema tad-dawl f’rabta ma’ Ġesù (ara pereżempju, Ġw 3:19-21; 8:12; 9:5; 11:9-10; 12:35-36). Din issa hija l-aħħar darba li f’dan l-Evangġelju niltaqgħu ma’ dan is-simbolu tad-dawl, mhux b’kumbinazzjoni hekk kif dan it-test fil-Kapitlu 12 għandu l-għan li jiġbor fih it-temi l-kbar tal-Kristologija ta’ dan l-Evangġelju.

ĠEDDED L-ABBONAMENT TIEGHEK

L-ART *Imqaddsa* RIVISTA BIBLIKA

TIGDID
L-ART IMQADDSA
2025



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2025





Ikteb jew ċempel:
Kummissarjat tal-Art Imqaddsa

8, Triq Santa Luċija,
Valletta VLT 1213, Malta
Tel: 2124 2254
E-mail: comalt@ofm.org.mt
www.ofm.org.mt